

ڪوڙي دنيا سڃا ماڻهو

ڪم ڇپي ها (ڪوريا) بوبي سينڊس (آئرلينڊ)
پئبلو نرودا (چلي) هوڇي منڊ (ويٽنام)

قادر جوڻيجو

ڪمپيوٽر ڪمپوزنگ: ڪوثر علي پتو

وائيس آف سنڌ برقي ڪتاب تهر

WWW.VOICEOFSINDH.NET

editor@voiceofsindh.net

مهاڳ

اهي قومون جيڪي انقلاب جي واٽ وٺنديون آهن، تن جي لاءِ رڳو شاعري ۽ ڪهاڻيون سڀ ڪجهه نه هونديون آهن. انهن جي لاءِ سياسي لکڻيون به ايتريون ئي اهم هونديون آهن. ماڻهن جي سياسي شعور کي وڌائڻ ۽ تيز ڪرڻ جي لاءِ اهڙين لکڻين جي سخت ضرورت هوندي آهي. جيستائين دنيا جي انقلابن، انهن انقلابن کي وجود ۾ آڻيندڙ نظرين ۽ نظرين کي گهڙيندڙ توڙي انهن کي عمل ۾ آڻيندڙن بابت ڄاڻ نه هوندي تيستائين ماڻهو ڪوه جي ڏيڏر جي مثل هوندا. دنيا جي هر نظريي هر فلسفي، هر انقلاب ۽ هر انقلابيءَ بابت ماڻهن کي چڱي طرح ڄاڻ هجڻ ضروري آهي.

قادر جوڻيجي انهيءَ ضرورت کي محسوس ڪندي دنيا جي چئن عظيم انقلابين هوچي منهن، پئبلو نروڊا، ڪم چي ها ۽ بوبي سئڊس تي لکيو آهي. جيستائين انهن انقلابين تي لکڻ جي سلسلي ۾ چونڊ جو تعلق آهي ته اهي چارئي هن ويجهڙي دور جا آهن. ٻي ڳالهه اها آهي ته انقلابي هئڻ سان گڏ اهي ليڪڪ به آهن. پئبلو نروڊا دنيا جي عظيم شعرن مان هڪ آهي جنهن کي نوبل پرائز پڻ مليو. هوچي منهن به شاعري ڪئي آهي. ڪم چي ها جو ته ڪردار ئي انقلابي شاعر وارو رهيو آهي. بوبي سئڊس پنهنجي پٺيان ڊائري ڇڏي ويو. قادر جوڻيجي انهن انقلابي شخصيتن جي زندگي، ڪم ۽ ڪارنامن تي لکڻ کان سواءِ سندن لکڻين مان ڪجهه ترجما نموني طور پڻ ڏنا آهن. انقلاب جي معنيٰ آهي هڪ بيڪار مردار نظام ۽ ڄمي ويل ڪني تيل جي صورتحال کي بدلائڻ. ان لاءِ عوام دشمن، ڌرتيءَ جي لٽيرن ۽ غاصبن سان جنگ جوڻي پوندي آهي. اهي ماڻهو جن جنگ جي ميدان ۾ لڙندي لکيو آهي. (جيتوڻيڪ انقلاب خود پنهنجي جاءِ تي هڪ نئين شئي جي تخليق آهي) تن جي واقفيت قادر جوڻيجي سنڌي پڙهندڙن سان ڪرائي آهي.

ويتنام جي عظيم اڳواڻ هوچي منهن کان پڙهيل لکيل سنڌي ضرور واقف هوندا. اڄ جي دور جي قومي آزاديءَ جي تحريڪ ۾ هن جو نالو عزت سان ورتو وڃي ٿو. هوچي منهن جنهن جو ويتنامي زبان ۾ معنيٰ آهي ”سامائيل ڏاهو“ پنهنجي زندگيءَ جي هر گهڙي ماڻهن جي آزاديءَ ۽ خوشحاليءَ لاءِ وڙهندي گذاري. هن پنهنجي وطن ويتنام جي ماڻهن کي ڌارين

جي غلاميءَ مان آزاد ڪرڻ جي راهه ڳولڻ واسطي وسيع مطالعي لاءِ ٻاهر جو سفر اختيار ڪرڻ جو فيصلو ڪيو. هو ٻاهرين ملڪن ۾ سامونڊي جهازن تي ملاح، رستي تي بهاري ڏيندڙ، واڍي ۽ هٽل ۾ بورچيءَ جا ڪم ڪيا. سفر دوران هن جيڪي مشاهدا ڪيا، ان مواد کي، هن پوءِ پنهنجي ڪتاب ”فرانسيسي بينڪي راڄ جي ناڪامي“ ۾ ڪم آندو. انهيءَ ڪتاب جو قومي آزاديءَ لاءِ وڙهندڙن طرفان وڏو قدر ڪيو ويو.

1945ع ۾ بغاوت لاءِ اپيل ڪندي هن چيو هو، ”اسان جي عوام جي تقدير جو فيصلو ڪن وقت شروع ٿي چڪو آهي. اچو ته گڏجي اٿون ۽ پوري قوت سان پنهنجو پاڻ کي آزاد ڪرايون. سڄي دنيا جا مظلوم ماڻهو پنهنجي خودمختياري ۽ آزادي حاصل ڪرڻ لاءِ اڳتي وڌي رهيا آهن. اسين پنهنجو پاڻ کي پوئتي رهڻ نه ڏينداسين.“

هوچي منهن کي ان ڳالهه جو احساس هيو ته دانشور يعني ذهني ڪم ڪندڙ انقلاب جي تعمير ۾ شاندار ڪردار ادا ڪن ٿا. هن 1956ع ۾ ويٽنام پيپلز يونيورسٽي ۾ سياسي ڪورس جي شاگردن آڏو تقرير ڪندي چيو هيو، ”مڪيه انقلابي قوتون مزدور ۽ هاري آهن.“ انهيءَ جو سبب هي آهي ته اهي سموري دولت جا خالق آهن، جيڪا سوسائٽي کي زندهه رکي ٿي ۽ چاڪاڻ ته اهي ڳڻائيءَ ۾ سڀ کان وڌيڪ آهن. اهي آباديءَ جا سڀ کان وڌيڪ ڦرجندڙ ۽ لتجندڙ حصا آهن، ۽ چاڪاڻ ته انهن جو انقلابي جذبو ٻين سماجي طبقن کان وڌيڪ مضبوط ۽ سدائين قائم دائر رهي ٿو. پوءِ به انقلاب جي دانشورن (جن کي عام طور ذهني ڪم ڪندڙ ڪوٺيو ويندو آهي) جي قوت جي ضرورت پوي ٿي. جيئن عوام جي صحت کي قائم رکڻ لاءِ ڊاڪٽر ضروري آهن، تيئن عوام جي ذهني صحت لاءِ دانشور ضروري آهن.“ هوچي منهن ان ڳالهه تي زور ڏيندو هيو ته پورهيو ڪندڙ عوام (ذهني پورهيو ڪندڙ ۽ جسماني پورهيو ڪندڙ) کي پنهنجي ڌرتيءَ جي آزاديءَ ۽ خوشحاليءَ جي خاطر هڪ ٻئي جي ويجهو اچڻ گهرجي. ويٽنام جيڪو فرانس جي ڪالوني هيو، جتي هر ڏهن ماڻهن مان نو ماڻهو هاري هئا، ۽ اٽپڙهيل هئا جن ۾ هوچي منهن ايترو سياسي شعور پيدا ڪيو جو انهن ڪمزور ۽ نپل ماڻهن پهرين فرينچ فوجن سان وڙهي انهن کي ملڪ مان هڪالي ڪڍيو ۽ پوءِ دنيا جي هڪ سپر پاور آمريڪا سان ٽڪر کائي، قربانيون ڏئي نيٺ آزادي ماڻي.

پئبلو نرودا چليءَ جي ماڻهن جو محبوب شاعر هيو. هن پنهنجي زندگي ۽ شاعري چليءَ جي ماڻهن کي ارپي ڇڏي هئي. چلي، لاطيني آمريڪا جو اهو بدنصيب ملڪ جيڪو هميشه آمريڪا جي، سي-آءِ-اي جي سازشن جو شڪار رهيو آهي، اهو اڄڪلهه فوجي آمريت جي چنبن ۾ قاتل آهي.

”مون اهو ڪڏهن به ناهي سوچيو ته منهنجي زندگي شاعري ۽ سياست ۾ ورهايل آهي.“ 3 سيپٽمبر 1960ع ۾ جڏهن چلين ڪميونسٽ پارٽيءَ پئبلو نرودا کي صدارت جي عهدي لاءِ بيهاريو هيو ته ان موقعي تي قبوليت واري تقرير ڪندي هن چيو هيو، ”آئون هڪ چلين آهيان، جنهن کي ڪيترن سالن کان پنهنجي قومي وجود جي بدقسمتين ۽ مشڪلاتن جي خبر آهي ۽ جيڪي ماڻهن جي هر ڏک ۽ سک ۾ حصيدار رهيو آهي. آءُ انهن جي لاءِ ڪو ڌاريو ڪونه آهيان. آءُ انهن منجهان آهيان، آءُ ماڻهن جو حصو آهيان، آءُ هڪ پورهيت ڪٽنب مان آيو آهيان. آءُ ڪڏهن به اقتدار جي صاحبن سان شامل ڪونه ٿيو آهيان. مون هميشه محسوس ڪيو آهي ته منهنجو ڪم ۽ منهنجو فرض منهنجي عملن ۽ منهنجي شاعري وسيلي چليءَ جي خدمت ڪرڻ آهي. آئون انهن کي ڳاڻڻ ۽ انهن کي تحفظ ڏيڻ لاءِ زندهه آهيان.“

پئبلو نرودا رڳو شاعري ڪانه ڪئي، پر عملي طور هن چليءَ جي عوام سان گڏجي آمريڪي سامراج ۽ ان جي چاڙتن سان ٽڪر کاڌو. چليءَ جي ڪاٺين مان پيدا ٿيندڙ قومي دولت کي ڌاريا لٽيندا ڦريندا پئي رهيا هئا، ۽ چليءَ جا ماڻهو غير انساني پورهيو ڪرڻ کان پوءِ به اتي لٽي ۽ اجهي کان مرحوم هئا. پئبلو نرودا شروع کان وٺي شاعريءَ وسيلي توڙي عملي طرح پنهنجن ماڻهن جي سياسي ۽ معاشي آزاديءَ لاءِ وڙهندو رهيو، ۽ انهيءَ ويڙهه ۾ هو آمريڪا وٽ وڪاميل فوجن هٿان مارجي ويو.

چليءَ جي عوام طرفان چونڊيل صدر آلندي کي سيپٽمبر 1973ع تي هڪ خونخوار فوجي بغاوت ۾ ماريو ويو هو. پيبلو نرودا کي ان واقعي سبب گهرو صدمو پهتو. واقعي جي ٽئين ڏينهن تي نرودا پنهنجي ڪتاب ”يادگيريون“ جي تڙ ٽڪڙ ۾ پڄاڻي ڪندي لکيو هيو، ”هوائي جهازن طرفان صدارتي محل تي بمباري ڪرڻ کان هڪدم پوءِ ٽينڪون حرڪت ۾ اچي ويون، ڪيتريون ئي ٽينڪون هڪ اڪيلي ماڻهوءَ جي خلاف وڏي بهادريءَ سان وڙهيون، اهو رپبلڪ آف چليءَ جو صدر ساليونڊر آيندي هو جيڪو شعلن ۽ دونهن ۾ گهيريل پنهنجي آفيس ۾ سندن انتظار ڪري رهيو هيو جنهن کي سواءِ پنهنجي عظيم دل جي ٻئي ڪنهن جو ساٿ ڪونه هيو.... سندس شاندار جسم کي چليءَ جي فوجين مشين گنن سان چيري ڦاڙي پروڻ ڪري ڇڏيو. فوجين هڪ ڀيرو وري چليءَ سان غداري ڪئي هئي.“

هن ڪتاب جي ٽين شخصيت بوبي سئڊس آهي. هن جو تعلق آئرش رپبلڪ آرميءَ سان هو جيڪا آئرلينڊ جي قومي آزاديءَ خاطر برطانوي سامراج سان ويڙهه کي قائم رکيو اچي. قومي آزاديءَ خاطر وڙهندڙن کي هر هنڌ ڏاڙيل ۽ دهشت پسند سڏي بدنام ڪرڻ جي ڪوشش ڪئي ويندي آهي. برطانوي هڪومت بوبي سئڊس تي به اهڙائي ليبل هنيو. 27 سالن جي نوجوان بوبي سئڊس کي گرفتار ڪري 14 سال سزا ڏني وئي هئي. هن مطالبو ڪيو ته کيس ۽ سندن

بين سائين کي جيل ۾ سياسي قيدين جي حيثيت ڏني وڃي، ڇو ته پنهنجي ملڪ جي آزاديءَ جي لاءِ جدوجهد ڪندڙ ڌاڙيل يا دهشت پسند نه هوندا آهن، جو انهن کي اخلاقي ڏوهاريءَ جو درجو ڏنو وڃي.

انهن عظيم انقلابي شخصيتن کي سنڌي پڙهندڙن اڳيان قادر جوڻيجي هڪ وڏو ڪم ڪيو آهي. سنڌ جي سياسي ڪارڪنن توري عام ماڻهن جي ڄاڻ کي وڌائڻ ۽ صحيح سياسي شعور بخشڻ جي سلسلي ۾ ههڙي قسم جي ڪتابن جي گهڻي اهميت ۽ ضرورت آهي.

شوڪت حسين شورو

ڪم ڇي ها

ڏکڻ ڪوريا جو عظيم قومي شاعر ”ڪم ڇي ها“ تازو جيل مان آزاد ٿيو آهي. کيس عمر قيد جي سزا ڏني وئي هئي، ڏوهه ڪهڙو هئو؟؟ اهو ئي ساڳيو ڏوهه جنهن ڏوهه ۾ سقراط کي وه جو وتو پيئڻ لاءِ مجبور ڪيو ويو هو، عيسى کي صليب مٿان تنگيو ويو هيو، مخدوم بلاول کي گهاٽي ۾ پيڙيو ويو هيو. شاهه عنايت شهيد جو سر ڌڙ کان ڌار ڪيو ويو هو، ۽ هيمون ڪالائيءَ کي ڦاهيءَ ڇاڙهيو ويو هو، مسئلو اهو ئي پراڻو هو. ته جن وٽ طاقت هئي انهن چيو ته سج اولهه کان اڀري، اوڀر ڏي الهه ٿو، پر جن جا هٿ خالي هئا، ۽ ذهن سجاڳ انهن چيو ”جن کي سج اولهه کان اڀرندو نظر اچي ٿو اهي اکين هوندي انڌا آهن، اهي طاقت (بندوق جي ناليءَ) جي اکين سان ڏسن ٿا اهي ڪوڙا ۽ ڪائڻر آهن“. قوم ۽ ديش سان پيار ۽ سچائيءَ جي ڏوهه ۾ ڪم ڇي ها عمر قيد ڪيو ويو. سج چوڻ جي جرئت ئي سندن مهاڀاپ ۽ ڏوهه هو.

ڪم ڇي ها ڏکڻ ڪوريا جي ننڍڙي پر خوبصورت ڳوٺڙي ۾ جنم ورتو. سندس جنم ڏينهن 14 فيبروري 1941ع آهي.

ڪوريا جي لفظي معنيٰ آهي ”بلند، اوچو ۽ خوبصورت ۽ حسين“. ڪم ڇي ها، سندس شاعري ۽ تخليقون به سندس ديش وانگر اڏول، اونچون، بلند ۽ حسين آهن.

جيون جو سچو پڇو حسن ۽ سونهن سموهيل آهي ڪم ڇي ها جي تخليق ۾، ڪوريا ۾ ڪم ڇي ها هڪ شيءِ جا به نالا آهن، سڌ ۽ پڙاڏي جيان هڪ ٻئي کان ڌار ناهن. ننڍي هوندي کان سندس ذهني لاڙو ادب ۽ سياست ڏانهن هو، حقيقت پسندي ساھ جيان سندس وجود ۾ پري وئي هئي، هو ماڻهن سان محبت ۽ انهن مٿان ٿيندڙ ظلم ۽ ڏاڍ کان نفرت ڪندو هيو. هونءِ ته ڪوريا جي معنيٰ ”بلند ۽ خوبصورت“ آهي پر ڪوريا جي ماڻهن جو سانحو هي آهي ته سندن زندگيءَ جي تاريخ خود هڪ سانحو آهي، ڇو ته هر غلام ۽ مظلوم قوم جيان هن جابلو ملڪ ڪوريا جي دستاويزي تاريخ ٻارهين صدي ق مسيح کان شروع ٿئي ٿي، جڏهن ته هڪ چيني عالم ”پيانانگ ۾ آبدڪارن جو هڪ ننڍڙو ڳوٺڙو اڏيو، پهرين صدي عيسويءَ ۾ اتي گوريو خاندان جي بادشاهت قائم ٿي جيڪا ست سؤ ورهين تائين حڪومت ڪندي رهي. پوءِ ”سلا“ خاندان حڪومت جو واڳون هٿ ڪيون، ان دؤر ۾ ”ٻڌمت“ مذهب جو وڏو عروج هو. ملڪ ٿوري گهڻي ترقي به ڪئي. ڏهين صديءَ ۾ پيانانگ ننگ جي ڪوريو خاندان، سلا

خاندان کي شڪست ڏئي حڪومت تي قبضو ڪيو، ۽ گوريو خاندان پنهنجي دؤ ۾ علم فن ثقافت ۽ ڪورين ساهت کي زور وٺرايو ۽ ٻڌمت جي جاءِ تي ڪنفيوشس مذهب جو قبضو ٿيو. 1392ع ۾ ان ئي خاندان بادشاهت تي قبضو ڪيو، ۽ پيانگ نانگ بجاءِ سيول کي حڪومت جي گاديءَ جو هنڌ بڻايو، ۽ 1910ع تائين هي خاندان حڪومت هلائيندو رهيو، ۽ آخرڪار جاپانين حملو ڪري ملڪ کي جاپاني بينڪيت بڻايو ويو.

جاپانين پنجنهه (35) سالن تائين ڪوريائي قوم کي ڦريو لٽيو ۽ تباھ ڪيو، سڀني سياسي هلچلن تي بندش وڌي وئي. ماڻهن کي قيد ڪيو ويو، انهن جي زبانن تي تالا ۽ وجودن تي زنجير مڙهيا، ايتريقدر جو هڪ حڪم ذريعي، ڪوريائي قوم کي پنهنجي قومي (اسپيني) زبان ۾ لکڻ پڙهڻ کان پڻ روڪيو ويو، انهن کي پنهنجي قوميت تبديل ڪرڻ لاءِ پڻ چيو ويو. ۽ ڪين هڪ حڪم ذريعي جاپاني بڻجڻ لاءِ مجبور ڪيو ويو. پر ڪوريائي قوم تي ان جو اثر ابتڙ ٿيو، ۽ هو جاپانين کان سخت نفرت ڪرڻ لڳا.

پهرين جنگ عظيم دوران روس ۾ انقلاب آيو ته ڪوريا وارن کي چڻ نئون جنم مليو، هنن ۾ همت ۽ جذبو وڌيو جنهن جي بنياد تي هنن 1 مارچ 1919ع واري مشهور آزاديءَ واري تحريڪ هلائي، جيڪا اهنسا جي اصولن پٽاندڙ هلي، پر ان پر امن آزاديءَ واري جدوجهد کي سختيءَ سان چٽيو ۽ چڙوچڙ ڪيو ويو، هڪ سال اندر ست هزار قومپرست ماڻهن کي ڪنو ويو 25 هزار زخمي ٿيا ۽ 19 هزار قيد ڪيا ويا.

بي عالمگير جنگ ۾ جاپان کي شڪست ملي، ۽ ڪوريا آزاد ٿيو ئي مس ته وري آمريڪا سيول ۾ پنهنجو وڏو فوجي اڏو قائم ڪيو ۽ اتي آمريڪا ۾ رهندڙ هڪ آمريڪي ”سنگهين ري“ کي حڪومت سونپي وئي. پر اپريل 1960ع ۾ ”سيول“ جي شاگردن سنهگميري جي آمريت (ڊڪٽيٽر شپ) خلاف سڄي ملڪ ۾ جدوجهد هلائي، جيڪو ان تحريڪ کي دٻائڻ ۾ ڪامياب ٿي نه سگهيو پر ملڪ ڇڏي ڀڄي ويو ۽ ڪامياب ٿي ويو. سنگهين ري جي پاڇ کان پوءِ هڪ غير فوجي حڪومت قائم ٿي جيڪا آمريڪا جي منشا جي خلاف هئي ۽ اها آمريڪا کي پسند نه آئي جنهن بعد چند مهينن کان پوءِ ”ميجر جنرل چونگ هي پارڪ“ فوجي انقلاب آڻي سول حڪومت جو تختو اونڌو ڪيو. جنرل پارڪ جيان جي غلاميءَ واري دور ۾ فوج ۾ ڀرتي ٿيو هو، ۽ بي جنگ عظيم ۾ پڻ جاپان جي شڪست کان پوءِ آمريڪا جي غلاميءَ کي تسليم ڪرڻ جنرل پارڪ لاءِ ڪا نئين ڳالهه ڪانه هئي، جنرل پارڪ، سنگهين ري جي ڪيل ظلمن ۾ ڪابه گهٽتائي ڪانه آندي، مخالفن کي جيل ۾ بند ڪيو، پريس تي پابندي لڳائي، گجهي پوليس جي چار کي ايترو ته ڊگهيڙيو جو سڄو ملڪ جيل خانو بڻجي ويو، ماڻهو گهر ۾ به پاڻ کي قيدي محسوس ڪرڻ لڳا.

جنرل پارڪ، 1972ع ۾ ملڪ سان مارشل لا لاڳو ڪيو بهانو اهو بڻايو ته اتر ڪوريا حملو ڪرڻ واري آهي، ڇو ته اتي سوشلسٽ حڪومت هئي، 1974ع ۾ هڪ آرڊيننس ذريعي هڪ نئون قانون لاڳو ڪيائين جنهن ۾ جنرل پارڪ جي مڙهيل آئين جي خلاف ورزي ۽ مخالفت ڪرڻ واري لاءِ پندرهن سال ۽ حڪومت جي مخالفت ڪندڙ لاءِ موت جي سزا مقرر ڪئي، ان آئين ۽ قانون جو مقصد جمهوري شاگردن جي نيشنل فيڊريشن کي ختم ڪرڻ هو. ان قانون ۽ آئين تحت نون شاگردن کي قاسيءَ جي سزا ڏني ويئي ۽ ويهه جڻن کي جن ۾ هي نوجوان شاعر ڪم چي ها به شامل هو تن کي عمر قيد جي سزا ٻڌائي وئي.

1970ع ۾ هن هڪ نظم پنج ننگ لکي. انهن پنجن ننگن ۾ معاشري جا ڦرلٽ ڪندڙ پنج ٽولا شامل آهن. خاص پنج ٽولا پهريون واپاري ٽولو، ٻيو قومي اسيمبليءَ جو ميمبر، ٽيون وڏو سرڪاري ڪامورو، چوٿون فوجي جنرل ۽ پنجون وزير، ۽ انهن پنجن ننگن واري نظم کي پڙهندڙ ماڻهن ڏاڍو پسند ڪيو. 1974ع ۾ ”ماڻهن جي فرياد“ شايع ٿيڻ تي کيس گرفتار ڪيو ويو. ڪم چي ها تي الزام مڙهيو ويو ته هي شاگردن جي مظاهرن ۾ شريڪ ٿيو آهي، هن کي موت جي سزا ٻڌائي ويئي، ان غلط فيصلي تي ايڏو شور متو جو جنرل پارڪ کي پنهنجو فيصلو تبديل ڪرڻو پئجي ويو ۽ سندس سزا عمر قيد ۾ بدلائي ڇڏي، ۽ ڪم چي ها هن سال آزاد ٿيو.

ڪم چي ها_ جيل قبوليو پر پنهنجي ذات جو چند سڪن ۽ ٽڪن عيوض سودو نه ڪيو، هن پنهنجي قيدي وجود، قيدي ضمير ۽ قيدي سوچ کي آزاد رکيو. ڏکڻ ڪوريا جي فوجي جنتا هن کي لوپ ۽ لالچ جي چار ۾ ڦاسائڻ جا وڏا وس ڪيا. پر ڪم چي ها عملي طور ثابت ڪري ڏيکاريو ته ”جيڪي شاعر، عام ماڻهن جي زبان بڻجي، ظالم جنتا ۽ جابرن جي آڏو سچ ۽ حق جو نعرو بڻجي گونجندا آهن. اهي شاعر ضمير جا قيدي بڻجي ته رهي سگهن ٿا پر ڪرسيءَ جا قيدي بڻجي ڪرسيءَ خاطر ضمير جو سودو نه ٿا ڪري سگهن. هو سامراج جي غلام حڪمرانن جي آزاد قيد جو قيدي ته بڻجي ويو پر پنهنجو ملهه مقرر ڪرڻ نه ڏنائين“ ۽ آخرڪار فوجي جنتا مجبور ٿي تازو کيس آزاد ڪيو آهي.

جنهن شاعر کي موت جي سزا ڏني ان کي عمر قيد ۾ تبديل ڪيو ويوهجي ان جي آزادي پنهنجي جاءِ تي سوچ طلب مسئلو آهي. شايد ان چالبازيءَ پٺيان ڏکڻ ڪوريا جي ماڻهن کان وڏي قيمت وصول ڪئي وڃي. پر سمجهجي ٿو ته فوجي حڪومت اتي جي ماڻهن ۾ عوامي اڳواڻ ”ڪم وائي جنگ“ جي قتل واري منصوبي تي وڌندڙ تشويش ۽ پريشانيءَ کي گهٽائڻ چاهي ٿي. ۽ ان سبب جي ڪري ”ڪم چي ها“ کي آزاد ڪيو ويو آهي پر هن آزاد ٿيڻ کان پوءِ جيڪو انٽرويو ڏنو آهي، ائين ٿو محسوس ٿئي ته جيل ۽ قيد سندس نظريي ۽

ويچارن ۾ پختگي ۽ پڪائي آندي آهي. سندس اهو ايترويو ايشيائي شيون ڪانفرنس واري فيڊريشن جي انساني حقن واري شعبن جي خبر نامي ۾ چيو آهي. جنهن ۾ ڪم چي ها چيو آهي ته :

”مون کي جيل مان آزاد ڪيو ويو آهي ائين ٿو محسوس ڪريان ته چڻ مان مردن مان جيئن ۾ اچي ويو آهيان، منهنجو آئيندو عوام جو آئيندو آهي ۽ عوام جو مستقبل منهنجو مستقبل آهي. عوامي معاملات نجني معاملات آهن ۽ نجني معاملات عوامي معاملات آهن. اها ئي حقيقت منهنجي عقيدتي جي پيڙهه آهي. جيئن پيڙهه يا بنياد کان سواءِ ڪا به عمارت مضبوط بڻجي نه ٿي سگهجي تيئن مٿين حقيقت ۽ سچ کان سواءِ منهنجو نظريو به ڪچو ۽ بي بنياد آهي.“

”اسان کي انهن سڀني ڳالهين ۾ اتحاد پيدا ڪرڻو پوندو جيڪي دل تي تي گذرن ٿيون. مغربي فڪر ۽ فلسفي ۾ پيائي آهي، جنهن کان اسان کي بچڻو آهي.“ جيڪڏهن منهنجي وجود ۾ ڪنهن به قسم جي سچائي موجود آهي ته اها گهڻو وقت لڪي نه ٿي سگهي پر انجو اظهار منهنجي عمل ۽ رويي مان ضرور ٿيندو. ۽ منهنجي وجود مان زندگي جنم وٺندي، ها جيڪڏهن منهنجي وجود ۾ خدا موجود آهي ته پوءِ مان به خدا جي وجود ۾ ائين شامل آهيان جيئن گل ۽ پج! ان چوڻ جو مقصد اهو آهي ته عام ماڻهوءَ جا مسئلا ذاتي مسئلا آهن ۽ ذاتي مسئلا عام ماڻهوءَ جا مسئلا يعني اندر ۽ ٻاهر هڪ ئي حقيقت جا ٻه پهلو ۽ ٻه رخ آهن اهو ئي زندهه خدا جو تصور آهي. اندر ۾ ڪارو ڪانءُ ويهاري ٻاهر هنج جي ٻولي ٻولڻ سچ ۽ سچائيءَ جي خلاف عمل آهي.

زندگي ڇا آهي؟؟

زندگي ورهاست، اڪيلائي تنهائي، ڦرلٽ ڪوڙ، ننگي، چڙواڳي، تڏليل ۽ قيد بند کان جدا ۽ الڳ هڪ حقيقت آهي جنهن کي چرچو مذاق يا آسان سمجهڻ نه ڪپي، زندگيءَ کي، اهڃاڻ ايداءِ پهچائڻ، باطل پرستي ۽ بڪ کان پاڪ ۽ صاف هئڻ ڪپي، زندگيءَ کي سچ جي بنياد تي پرڪڻ ۽ پروڙڻ ڪپي، زندگيءَ کي جديديت ۽ انقلابي عمل سان ڳنڍڻ لاءِ، ايشيا جي عظيم روايتي دانشمندي ۽ تخليقي عمل سان متحد ۽ گڏيل انداز ۾ نئين نموني طاقتور ۽ مضبوط بناڻ ڪپي.“

”ان سلسلي ۾ پهريون قدم هي هئڻ ڪپي ته اسان پنهنجو پاڻ کي انقلابي بڻايون، پنهنجي وجود اندر سچائيءَ جو انقلاب آڻيون، معاشرو سچ آهي ۽ سچ معاشرو، پنهنجي وجود اندر انقلاب معنيٰ معاشري اندر انقلاب.“

ٻيو مرحلو هي آهي ته قوم جي سڀني طبقن اندر ٻڌي ۽ اڪو قائم ڪرڻ..... مان شاعري ڪندو رهندس ڇو ته مان پنهنجن شعرن ۾ پنهنجي ڳالهه نه ٿو ڪريان پر پنهنجي ماڻهن جي ڳالهه ٿو ڪريان، پنهنجي ڌرتيءَ وارن جا دک درد ۽ پيڙائون ٿو پويان، پنهنجي شعرن کي عام ماڻهوءَ جي زبان ڏيئي، ظالمن ۽ جابرن جا ڏيل ٿو ڏڪايان، مان انهن ماڻهن کان معذرت ٿو ڪريان جيڪي عام ماڻهوءَ جي زبان نٿا سمجهن مان ان کان بهتر ڪجهه نٿو چئي سگهان.

ماڻهن جي اهڙي ريت خدمت ڪريو جيئن خدا جي ڪريو ٿا. خدا جي عبادت جيان ماڻهن جي عبادت به فرض آهي. اهي پيت بڪيا ۽ ڏتڙيل انسان ٿي اصل خدمت جي لائق آهن.

روزا نمازون ايءُ پڻ چڱو ڪم،
اهوڪو ٻيو فهم، جنهن سان پسين پرين کي!!

ڪم چي ها - جي هڪ تخليق بي بنياد افواه

ڪئين ڏينهن اڳ ”سيول“ شهر ۾، هڪ خطرناڪ ۽ عجيب آواز ٻڌو ويو، ڪي ماڻهو ان قيامت جهڙي پيانڪ آواز کي ٻڌي ائين ڏکڻ ۽ ڪنٺ لڳندا آهن، جيئن هوا جي تيز جهوٽي ۾، وڻ ۾ بيٺل سڪل پن ڏکڻ ۽ ڪنٺ لڳندا آهن، اهو خطرناڪ آواز ماڻهن جي دلين ۾ ڏکڻي ۽ ٽاڪوڙا وجهي ڇڏيندو آهي. آواز ٻڌي انهن جي بدن مان تڏو پگهر سر جيان نڪرڻ شروع ٿي ويندو آهي، حيرت ان ڳالهه جي آهي، ته هي ماڻهو هئا جن جون تجوڙيون سون، چاندي ۽ ڏوڪڙن سان سٿيون پيون هونديون هيون، دولت جا درياءُ انهن جي گهرن مان ڦٽي نڪرندا هئا. ايتريقدر جو جيڪو ڪجهه اوڳاچيندا هئا سو به سون ۽ چانديءَ جي صورت ۾ نڪرندو هئو.

ڪونگ.....!!

هي هيو اهو آواز، پر هي ڪنهنجو آواز هيو؟ ڇا جو آواز هيو؟ ڪهڙي قسم جي جانور جو آواز هئو يا اهو ڳوڙهن آڻيندڙ بمن جي ڦاٽڻ جو آواز هئو. يا ماڻهن مٿان اڇلايل بمن جو !!

ن..... ڪونگ.....!!

ڇا اهو ڪنهن جنگ ڇڙڻ جو آواز هئو. يا ائٽم بم جي ڦاٽڻ جو يا جاپان جي بادشاهه هيرو هيتو جي پيٽ ۾ پوريل هوا جي خارج ٿيڻ جو آواز هئو.....

ن.....!

ڇا اهو آمريڪي صدر نڪسن جي ڏٻرن وجودن مٿان ايٽمي پيرن سان لنگهي وڃڻ جو آواز هئو. جيڪو ٿلهي نڪ وارن آمريڪن جي ”پيڪنگ“ ۾ پيرن رکڻ وقت، چينين طرفان انهن جو آڌرڀاءُ ڪرڻ وقت اڀريو هئو!!

ن.....!!

پوءِ آخرڪار هي ڪهڙو آواز هئو.

”ڪونگ.....!!“ غور سان ٻڌو، ڪونگ.....!!“ ڏسو ٻيهر آواز آيو،

”ڪونگ.....ڪ.....و.....نگ.....!!“

ماڻهو ٿڙو.....!! ٻڌو، آءُ ٿو اوهان کي ٻڌايان، هي آواز ڪٿان ٿو اچي، هي آواز نه روس مان آيو آهي، نه آمريڪا مان آيو آهي، نه چين مان، نه جاپان مان، پر هي آواز ڪوريا جي ڳوٺن مان روشن سج جو روپ ڌري اڀريو آهي. ڳاڙهاڻ مائل رنگ جي روپ ۾!!

سيول جي جهڳين ۽ جهوپڙين مان، جتي مرڪنڊڙ جيون جي مٽي، هوائن جي آڌار تي اڏامي ٿي، ۽ جيڪڏهن اڃان به ٿورو اڳيرو ٿيو ته اتي هڪ گندو نالو آهي جنهن جو پاڻي ڪوٺلي جي رنگ کان به وڌيڪ ڪارو آهي، ۽ سڙيل پاڻيءَ جي بدبوءِ هوا کي به بدبوءِ دار بڻائي رهي آهي. ان گندي نالي جي ڪناري ۽ ڪنڌيءَ مٿان تمام پري تائين بانس جون جهوپڙيون ٺهيل آهن. جيڪي هڪ ٻئي سان ائين ڳنڍيل آهن جيئن قطارن ۾ هلندڙ ڪونجڙيون..... ڪنڌيءَ مٿان جوڙيل جهڳين جي وڏن وڏن لڪڙن سان جڏهن تيز گهلندڙ هوائن جو ٽڪراءُ ٿيندو آهي ته ان مان عجيب قسم جي موسيقي جنم وٺندي آهي، آزاديءَ جي موسيقي.

نڪما.... پٺ شهر جي ان حصي ۾ ئي رهندو آهي، هو پٺ ڳوٺ کان ان اميد سان آيو آهي، ته شهر شايد هن کي پيٽ گذر لاءِ ڪونه ڪو ڏندو ڌاڙي ملي وڃي. هو ڊگي جيان ڪماتو، ڪوئي جهڙو ڊڄڻو ۽ ري جهڙو پوئلڳ هئو.

هو ڏاڍو اڻڄاڻ، سڌو سادو ماڻهو هئو. جيڪو لاشعوري طور ملڪي قانون کان واقف هئڻ بغير پر امن سان زندگي گهارڻ پسند ڪندو هئو. هن ويچاري غريب جي ڪابه سٺا ۽ سوچ ڪارائتي ثابت نه ٿي، ڪڏهن ڪڏهن اميد جا ڪرڻا ڏسبا هئا ته ڪڏهن انڌيرو چائنجي ويندو هو. بين جي حالت ته سڌرندي پئي وئي پر هن ويچاري جا ته ڏينهن ئي نه بدليا.....!!

نه عشق، نه شادي، نه گهر، نه ٻار، هن هر جڳهه گهمي ڦري نوڪريءَ جي تلاش ڪئي پر ناڪام رهيو ڇو ته هن هميشه پنهنجي قسمت ۽ مقدر تي پاڙيو پر جيترو هو قسمت پرست هيو ته قسمت اوترو سندس ساٿ نه ڏنو. ڏينهن گذرندا رهيا پر ڪنهن به هن جي پوئواري ۽ پنيپرائي نه ڪئي. ڪنهن به هن جي جيون کي پناه نه ڏني، هن جي نه ڪوئي ڪا ڄاڻ سڃاڻ هئي ۽ نه ئي هن وٽ پئسو ڏوڪڙ هيو جيڪو ڏئي ڪم وٺي. هن روئڻ چاهيو پر اکين ان جو ساٿ نه ڏنو. هن غصي ۽ ڪاوڙ ۾ گاريون ڏيڻ چاهيون پر سڀ اجايون ۽ بيڪار هيون.

هن پاڻ کي ڳچيءَ ۾ رسو وجهي پنهنجي وجود کي وڻ ۾ تنگي خودڪشي ڪرڻ چاهي، پر هن کي نه ئي ڪو وڻ نظر آيو ۽ نه ئي ڪو رسو مليو. هن ڪوٺلي جو ڪارو زهريلو دونهون (ڪاربان ڊاءِ آڪسائيڊ) سنگهي مرڻ تي چاهيو، پر دريءَ ۾ لڳل سيني ڪاغذن ۾ سوراخ نڪتل هئا. هن سوچيو ته ڇو نه سستو شراب وٺي ان ۾ زهر ملائي پي وڃي ۽ پنهنجو انت آڻي پر هن وٽ نه ته شراب خريد ڪرڻ لاءِ ڪو پئسو هئو ۽ نه ئي زهر خريد ڪرڻ لاءِ.

جيون جي رولڙن ۽ پریشانين جي ڪري هن کي هڪ گهڙي پلڪ ۽ هڪ لمحي لاءِ آرام نه مليو، ڪڏهن به هو پنهنجن پيرن تي سڌو بيهي نه سگهيو، پڇ ڊڪ ڪندو رهيو،

ڪڏهن اوڀر ته ڪڏهن ڏکڻ کان اتر ۽ ڪڏهن اولهه کان اوڀر، ڪڏهن اتر کان ڏکڻ ته..... جتي هن ڏهه وڏن (ڏهه روپيه) پئي ڪمايا اتي هن کان سؤ وڏن (سؤ روپيه) ورتا ٿي ويا، هيڪوڻ تي ڪمائي ۽ ڏهوڻ تي خرچ هن جو جيئڻ جنجال ڪري ڇڏيو. اگر هن سؤ روپيه پئي ڪمايا ته ان جڳهه تي هن کي هزار روپيه ڪپائڻا ٿي پيا، هر ڏينهن تي هن کي ستائڻ وارن جو تعداد وڌندو ٿي ويو. دوستيءَ کان وڌيڪ دشمني وڌندي ٿي ويس، ڪڏهن ڪنهن سرڪاري نوڪر تنگ ٿي ڪيس ته ڪڏهن مٺيون مٺيون ڳالهون ڪندڙ دوستن تنگ ٿي ڪيس، ڪڏهن ڪلهي تي الف جو نشان اڪريل پوليس واري تنگ ٿي ڪيس ته ڪڏهن ”م“ جو نشان چنٻڙيل چنڊو گڏ ڪندڙن تنگ ٿي ڪيس، ڪڏهن ڪنهن بدمعاش ٿي تنگ ڪيس ته ڪڏهن وري ڪنهن ڳنديچوڙ.

۽ هاڻي ته ريل گاڏيءَ جي ڪرائي جيترا پئسا به هن وٽان ختم ٿي ويا هئا جيڪي هن وڏي حفاظت سان پاڻ وٽ سانڍي ۽ بچائي رکيا هئائين. آخر تنگ ٿي ڪري هن پاڻ کي هوم گارڊ ۾ ڀرتي ڪرائڻ جو فيصلو ڪيو. هوڏانهن هر طرف ديوارن تي ڪٿي جاسوس ته ڪٿي دشمن جا نعرا لکيل هئا هن چيو.

”مون کي ڀرتي ڪيو“

نه تو کي ڀرتي نه ٿو ڪري سگهجي.“

”ڇو نه.....“

”پهريائين وار ڪترائي اچ“

”مون وٽ وارن ڪترائڻ جيترا پئسا ڪونهن.“

اهو سلسلو ائين هلندو رهيو.

”ڏوڪڙ- ڏوڪڙ- ڏوڪڙ.....!“

”بنا پئسي نه جيون نه موت.“

چانورن لاءِ ڏوڪڙ، پاڻيءَ لاءِ پئسا، بجليءَ لاءِ پئسا، جوتن لاءِ پئسا، ڪپڙن لٽن لاءِ پئسا. دوا، ڪوئلي، چانهن، اخبار سڀ لاءِ پئسا ۽ صرف پئسا، وار ڪترائڻ وهنجڻ، سگريٽ چڪڻ لاءِ به پئسا.....!!

هن سوتي مل جي ڦاٽڪ جا چڪر ڪاتيا، لوهه رجائڻ واري فيڪٽريءَ ۾ ويو، سيڪورٽي آفيس جا دروازا کڙڪايا، پر وڪ وڪ تي ناڪامي سندس پاڇو بڻجي پيڇو ڪري رهي هئي. ڪڏهن ڪنهن جو سامان ڪٺايائين ته ڪڏهن ڪنهن ماڻهوءَ جون توڪريون ڏوئي پئسو ڪمايائين.....!!

هڪ ڏينهن شام ٿي وئي هئي هو ٿڪو تنو، ڪنهن تنها پڪيءَ جيان پنهنجي واهيري ڏانهن واپس وري رهيو هئو ته اوچتو ئي هن جا قدم هڪ هنڌ ڌرتيءَ مٿان رڪجي ويا. ڌرتيءَ مٿان ڪاوڙ ۾ پنهنجا پير چنڊيندي هن چيو.....

”هيءَ دنيا ڪيڏي نه ڪتي آهي.“

هن جا اهي لفظ سندس زبان منجهان اڃان نڪتا مس هئا ته سندس جسم زنجيرن ۾ جڪڙجي ويو، ڪنهن سرڪاري وائي هن جي ٻانهن ۾ هٿڪڙيون پارائي گهلي آڻي عدالت آڏو بيهاريو.

جج چيو ”ڪهڙو ڏوهه آهي هن جو...؟“

جواب مليو ”هن جو ڏوهه.... هتي بيڏوهي ڌرتيءَ مٿان پير ڪاوڙ ۾ چنڊيندي ڌرتيءَ کي ايڏائيندي ڪوڙا افواه پڪيڙي رهيو هئو.....!“

جج چيو ”واقعي هيءَ تمام وڏو ڏوهه آهي“

ڏوهيءَ جو وڏو ڏوهه هي آهي ته هن جا پير بيڏوهي ڌرتيءَ کي ڇهي رهيا هئا. ڌرتيءَ مٿان ڏوهيءَ جي پيرن جو وزن هئو. بڪ هيٽائپ ۽ ڪمزوري باوجود هو پنهنجي ٻنهي پيرن تي بيهڻ جي ڪوشش ڪري رهيو هئو ۽ سوچڻ ۾ پنهنجو وقت وڃائي برباد ڪري رهيو هئو ۽ وڏي بيشرمي ۽ بي حياتيءَ سان بڪ وگهي، مٿي آسمان ڏانهن ڪنهن اميد سان ڏسي رهيو هئو، ۽ زور زور سان ٿڌا ساهه کڻي رهيو هئو، ۽ پنهنجي حيثيت وساري وينو هئو، وڏي همت مردانگي ناٿ باٿ ۽ غور سان بيٺو هو. جڏهن ته اهڙي طرح بيهڻ جو حق صرف هڪ طبقي کي آهي، ان طبقي کانسواءِ اهڙي ريت بيهڻ جو حق ٻئي ڪنهن به طبقي کي ناهي. ۽ ڏوهي اهڙي ريت بيهڻ جي لائق نه هئو.

ڏوهي وڏي گستاخي ۽ ڪمينائپ سان ان قومي منصوبي کي به نظر انداز ڪري چڪو هئو ته پيداوار وڌايو، ايڪسپورت ڪريو، هڪ گهڙي آرام ڪرڻ کان سواءِ ملڪ جي تعمير ۾ مصروف رهو. ڏوهي اهڙن بي بنياد، ڪوڙن ۽ هٿ ٺوڪين افواهن پڪيڙڻ جي باري ۾ سوچي ۽ ويڄاري رهيو هئو، جنهن منجهان ٻهراڙي ۽ ڳوٺن جا سادا سودا ۽ اڻپڙهيل ماڻهو گمراه ٿي سگهيا ٿي، ۽ انهن جي ذهنن جي بدلجڻ جو انديشو اٿس هئو، ان ڪري ئي هن کي عدالت آڏو آندو ويو آهي.

هن مجرم جو جرم هي آهي، ته هو افواهن جي پڪيڙڻ جو ارادو ڪري رهيو هئو. ملڪ جي بي حرمتي ڪرڻ جو جرم، پنهنجي مادري ٻوليءَ جي بيحرمتي ڪرڻ جو جرم، هي امڪان پيدا ڪرڻ جو جرم ته دنيا اسان جي ملڪ کي جانورن جو ملڪ خيال ڪرڻ لڳي، سرمائيداري واري ماحول ۾ وڳوڙ وجهڻ جو جرم، ملڪ اندر سماجي بدامني کي نپائڻ وڌائڻ

۽ سماجي بيچيني ڦهلائڻ جو جرم، عوام جي ذهنن ۾ وڳوڙ پيدا ڪرڻ جو جرم، غريب ماڻهن کي سندن حقن جي حمايت ۾ پڙڪائڻ جو جرم، زندگيءَ کان بيزار ٿيڻ جو جرم، پنهنجي ماضي، ريتن، رسمن، رواجن سان غفلت ڪرڻ جو جرم، دشمنن جي مدد ڪرڻ جو جرم، پنهنجي ڪيل ۽ چيل ڳالهه تي ڳنڍ ڏئي بيھڻ جو جرم، اقتدار پرست ٿولي خلاف مخالف ۽ برن خيالن کي ذهن ۾ ويهارڻ جو ڏوهه، تيلي پيٽي (اشتراڪ) جي ذريعي حڪومت خلاف هڪ گروهه ٺاهڻ جو ڏوهه، حڪومت خلاف سازش ڪرڻ جو ڏوهه، پنهنجي جڳهه تان نه هٽڻ جو ڏوهه، سوسائٽيءَ جي حفاظت ڪرڻ واري مخصوص قانونن جي پڇڪڙي ڪرڻ جو ڏوهه...ڏوهه...ڏوهه...جرم.

عدالت ۾ ڏوهيءَ جي ڏوهن جي فهرست ٻڌي جج ميز تي مڪ هٽندي رڙ ڪئي ”ڏوهه ثابت ٿي ويو....“

تنهنڪري قانون جي مطابق اعلان ڪيو ٿو وڃي ته عدالت جي ختم ٿيڻ کان پوءِ ”ڏوهيءَ جي جسم مٿان هڪ عدد سر فورن ڌڙ کان ڌار ڪيو وڃي، جيڪو آئنده ڏوهي نه دماغ سان سوچي سگهي ۽ نه ئي زبان سان بي بنياد افواهه ڦهلائي سگهي.

۽ ڏوهيءَ جي جسم مان ٻه عدد پير به تنگن کان ڪپي ڌار ڪيا وڃن، جيئن هو ڌرتيءَ مٿان سڌو سنئون غرور هٿ ۽ وڌائيءَ سان نه بيهي سگهي. ۽ ان سان گڏوگڏ باغي مجرم جي نسل کي روڪڻ لاءِ نسل وڌائيدڙ عضوا به سندس جسم کان ڪپي ڌار ڪيا وڃن، جيئن هو پاڻ جهڙي ڪنهن باغيءَ کي جنم ڏئي نه سگهي، ڇو ته ڏوهيءَ طرفان حڪومت خلاف مزاحمت جو وڏو خطرو موجود آهي. تنهن ڪري ان جا ٻئي هٿ سندس پنئين پاسي پٺيءَ مٿان ٻڌا وڃن.

۽ ان جي پٺيءَ تي ڀڳل چمڙي جي واسڪيٽ چڪي زور سان ٻڌي وڃي ۽ هن جي وات ۾ ڪو اهڙو اوزار زور سان وڌو وڃي جيئن هو زبان مان ڪنهن به قسم جو آواز ڪڍي نه سگهي.

۽ ان کان پوءِ هن کي پنج سؤ سالن لاءِ قيد ڪري قيد تنهائي ۾ رکيو وڃي جيئن ڪنهن سان به پنهنجو ڌڪ سور نه اوري سگهي.

نه.....نه.....!!“

”اڙي منهنجا نسلي عضوا ڪٿي ويندا.“

”اڙي منهنجو ڪنڌ ڪٿي ويو.“

”اڙي منهنجا پير ڪٿي ويا.....“

”هٽڪڙيون، ڀڳل چمڙي جي واسڪيٽ ۽ وات بند.“

۽ ويچاري نڪمي کي قيد تنهائي ۾ وڌو ويو ۽ تالو بند ٿي ويو. تالي بند ٿيڻ جي آواز جو وڏو پڙاڏو ڏور تائين گونجندو رهيو. ۽ هڪ انسان جي قيد ٿيڻ جو احساس ڏياريندو رهيو. انسان، انسان جو ويري.....!!

مون سان هي سلوڪ ڇو ٿيو.....؟؟

مون ته پيٽ کي پٿر ٻڌي بڪ ۾ پاهه ٿيندو رهيس، ڪم ڪندو رهيس، مار کائيندو رهيس. ستايو ويندو رهيس، مگر مون احتجاج جو هڪ لفظ به زبان مان نه ڪڍيو.

مون نه آرام ڪيو هئو، نه سڪيو ستيو هوس، ۽ نه ئي ٿڪ پيڇڻ لاءِ ڪٿي لڻيو هوس. پوءِ هنن مون سان هي سڀ ڪجهه ڇو ڪيو. مون ڪهڙو ڏوهه ۽ گناهه ڪيو هئو جنهنجي مون کي هيڏي وڏي سزا ڏني وئي آهي.

او مون جيان بڪايل ڳجهو ”توهان جيڪي آسمان ۾ اڏامي رهيون آهيو، ڄاڻو ٿيون مان ڇا محسوس ڪري رهيو آهيان.

ڇا توهان ٻڌائي سگهون ٿيون، ته ماءُ پنهنجي جهريل جهوپڙيءَ کان ٻاهر نڪري پنهنجي بي نور اکين سان منهنجي انتظار ۾ راهه ناهي رهي هوندي يا نه.....!!

ڇا هوءَ لڪي لڪي روئي رهي آهي، ۽ سيول شهر ڏانهن تنگيل ڦاهي گهاٽ کي ڏسي رهي آهي. جنهن مٿان منهنجو وجود تنگيو ويندو ۽ مون کي قاسمي ڏني ويندي.

”اي بڪايل ڳجهو منهنجي ماءُ کي ڇڻجو ته مان هڪ ڀيرو ضرور واپس ايندس. چاهي هي وحشي منهنجي جسم جا ڏهه هزار ٽڪرا چون ڪري ڇڏين.“

”مان هنن جيل جي ديوارن کي ٽوڙي ڇڏيندس، ڦاهي گهاٽ جي چوڌاري گڏ ٿيل تماشبينن جي جهڳٽي ۽ ميڙ کي شڪست ڏئي ايندس.“

”چاهي مون کي پنهنجو روح شيطان هٿان وڪڻڻو چونه پوي. اي امان، پڪ ڄاڻ مان ايندس ضرور ايندس.“

نڪمي ڳاڻڻ چاهيو پر هن جي زبان ڪٿي وئي هئي، زبان نه هڻڻ ڪري هو ڳائي نه سگهيو.

هن روئڻ چاهيو پر ان کي ته اڪيون ئي ڪونه هيون جيڪي روئي سگهن. هن رڙيون ڪرڻ چاهيون پر ان کي ته وات ۾ زبان ئي ڪان هئي سو بي آواز رڙ سندس وات ۾ ئي مري وئي. بنان آواز ۽ بنان لڙڪن جي هو زار قطار روئندو ۽ رڙيون ڪندو رهيو، سڄي سڄي رات سڄو سڄو ڏينهن اٿلندو پٿلندو رهيو، ۽ ديوار کان ديوار تائين ليٽڙيون پائيندو رهيو.

”ڪونگ.....!! ڪونگ.....!!“

۽ پوءِ لڳاتار ڪونگ، ڪونگ، ڪونگ جو آواز هوائن ۾ ڦهلجندو ۽ وڌندو ويو، ۽
تجوڙين ۾ ٽاڪوڙا پئجي ويا.
۽ اهي طاقتور ماڻهو جن وٽ روپين جون ڳوٺريون ۽ سون ۽ چانديءَ جو تجوڙيون
هيون ۽ جيڪي سون اوڳاچيندا هئا. آواز ٻڌي ڏکڻ لڳندا هئا. ۽ انهن جي نند حرام ٿي ويندي
هئي، ۽ ڊچ جي ڪري هنن جي وجودن مٿان ڪنٺي جو احساس ٿيڻ لڳندو هئو.
هنن حڪم ڏنو ته ڪمي ڪي ماريو وڃي،
پر پوءِ به آواز گونجندو هئو ۽ دلين ۾ ڌڙڪو پيدا ٿي ويندو هئو.
ها واقعي ئي ڳڻتيءَ جي ڳالهه آهي.
هي آواز هاڻي به اچي ٿو.
ڏينهن رات، صبح شام.
ڪي ماڻهو چون ٿا ته هي جنن پوتن جي شرارت آهي. ڪي چون ٿا ته هي ڪم ڪمي
جو آهي.

جيڪو مٿو ناهي پر جيئرو آهي.
۽ ديوار کان ديوار تائين ليٽريون پائي رهيو آهي، ۽ جيڪي ماڻهو هي چون ٿا انهن
جي اکين مان الائي ڇو باهه جون چوچريون ۽ آڳ جا آلا نڪري رهيا آهن.

بوبي سينڊس

دنيا جي تاريخ ۾، جن عظيم شخصيتن، پنهنجي ديس ۽ ديس واسين لاءِ وڏي قرباني کان به منهن نه موڙيو هجي، قوم ۽ وطن جي آزاديءَ جي خاطر پنهنجي وجود جي قرباني ڏيندي به نه ڪيڀايو هجي، انهن عظيم ۽ مهان جوڏن مان آئرلينڊ ديس جي هڪ آئرش ريپبلڪ آرميءَ جو ”بوبي سينڊس“ به هڪ آهي، جنهن پنهنجي قوم جي راهن تي هلي موت کي زندگي جو روپ ڏنو. ۽ پنهنجي انفرادي موت کي، قوم جي اجتماعي زندگيءَ ۾ بدلائي ڇڏيو. اها هڪ واضع حقيقت آهي، ته آزادي پنڻ سان نه پر چنڻ سان ملندي آهي. پر موت جي آزادي رت ۽ جيون جي قرباني گهرندي آهي. سندس ستاويهه سالن ۾ هن اهو ڪجهه ماڻيو جيڪي ڪي فرد سو سالن جي زندگيءَ ۾ به نه ماڻي سگهندا آهن. ۽ آئرش قوم بوبي سينڊس جي 66 ڏينهن واري جدوجهد ۾ اهو ڪجهه ماڻيو، جيڪو ڪي قومون هزارين ورهين جي جدوجهد ۾ به نه ماڻي سگهنديون آهن. جڏهن ته آئرش قوم جو بنيادي مسئلو به اهو ساڳيو آهي جيڪو ننڍي کنڊ جي غلام قومن جو مسئلو آهي. ۽ جيڪو مسئلو انگريز بهادر ملڪن ۽ قومن جي ورهاست ۾ منجهايو. ڪي قومون اڄ به ان ورهاست جي پاداش ۾ پوڳي رهيون آهن، جيئن اسان جي قوم.....!!

بوبي سينڊس اتر آئرلينڊ جي چونڊ ۾ برطانوي پارليامينٽ جو ميمبر پڻ چونڊيو ويو ۽ ان چونڊ ۾ هن پنهنجي مخالف اميدوار مسٽر ويسٽ کي 35 هزارن ووٽن جي اڪثريت سان شڪست ڏئي ميمبر بڻيو. ۽ برطانوي حڪومت هن کي پارليامينٽ بجاءِ جيل جو ميمبر بڻائي ڇڏيو. هن تي دهشتگرديءَ جو ڪوڙو الزام هڻي هٿيارن رکڻ جي ڏوهه ۾ ڪيس هلائي چوڏهن سالن جي سزا ٻڌائي ڇڏي. بوبي سينڊس کي پارليامينٽ جي ميمبر جي حيثيت سان پارليامينٽ بجاءِ جيل اماڻڻ واري قدم ۽ عمل، دنيا آڏو برطانوي شهنشاهت جي پاڇي هيٺ پلجندڙ جمهوريت کي اگهاڙو ڪري اصل روپ ۾ نروار ڪيو.

۽ جڏهن پارليامينٽ جي ميمبر جي حيثيت سان به بوبي سينڊس ۽ ان جي ساٿين کي سياسي قيدي بجاءِ اخلاقي ڏوهاري ۽ اخلاقي قيدي جي حيثيت ڏني وئي، تڏهن هن ۽ هن جي ساٿين احتجاج طور بڪ هڙتال ڪري دنيا آڏو واضع ڪيو ته جمهوريت ۽ اخلاقي قدرن جا چيمپين ملڪ به هڪ انسان کي انسان جي حيثيت سان تسليم ڪرڻ لاءِ هرگز تيار ڪونهن.

هنن دنيا آڏو برطانوي سامراج کي ننگي روپ ۾ نروار ڪندي ظاهري طرح هڪ ننڍڙو مطالبو ڪيو ته ”اسان کي سياسي قيديءَ جي حيثيت ڏني وڃي.“ ڇو ته هنن کي پڪ هئي ته سامراج هر سياسي عمل کي پنهنجي مفادن جي بنياد تي هلائيندو آهي. ۽ هنن آڏو ڪنهن غلام قوم جي فرد جي ڪابه حيثيت ۽ اهميت ڪانهي هوندي. بوبيءَ کي اها ڄاڻ هئي ته وڏا ملڪ ننڍن ملڪن جي آزاديءَ جي حمايت تڏهن ڪندا آهن جڏهن ننڍن ملڪن يا ننڍين قومن ۾ سندن وڏا مفاد لڪل هوندا آهن. بوبي سينڊس چيو ته ”اسان اوهان جا قيدي ضرور آهيون پر اسان اوهان جي ننڍڙن جيلن مان آزاديءَ جي خيرات ڪونه ٿا وٺون، پر اسان کي قيديءَ جي حيثيت سان ئي جيئڻ ڏيو. پر جڏهن اسان سياسي مخالفتن جي ڪري قيد ڪيا ويا آهيون ته ان سچ ۽ حقيقت کي مڃيندي اسان کي سياسي قيديءَ جو درجو ۽ حق ڏيو.“ بوبي سينڊس جي نظر ۾ اهو هڪ ننڍڙو ۽ جائز مطالبو هئو پر برطانوي شهنشاهت جي نظر ۾ اها هڪ وڏي سياسي شڪست هئي. برطانوي سامراج سوچيو ته ائين ڪرڻ سان انهن قيدين کي پنج وڏا فائدا ملندا. جيڪي هي آهن:

- (1) انهن کي سياسي قيديءَ جي حيثيت ۾ تسليم ڪرڻو پئجي ويندو. جيڪو اسان جي لاءِ سياسي زندگي ۽ هنن لاءِ سياسي موت برابر آهي.
- (2) جيل جي ڪپڙن بجاءِ انهن کي پنهنجا ڪپڙا پائڻا پوندا. ائين ڪرڻ سان جيل جي قيديءَ واري حيثيت ختم ٿي ويندي ۽ عام شهري واري حيثيت ملندي.
- (3) سياسي قيديءَ جي حيثيت سان انهن کي پنهنجو پاڻ ۾ ملڻ جلڻ جي اجازت ملندي. ۽ پوءِ خيالن جي ڏي وٺ ڪرڻ ۽ پنهنجن خيالن ويچارن کي جيل کان ٻاهر پهچائڻ جي آساني ٿيندي.
- (4) سياسي قيدي جي حيثيت سان انهن کان ڪنهن به قسم جو جيل جو ڪم ڪار معاف هوندو، پوءِ سڄو وقت ڪنهن نه ڪنهن جدوجهد ۾ صرف ڪندا.
- (5) سياسي قيديءَ جي حيثيت ۾ انهن کي عام قيدين سان ملڻ جلڻ ڳالهائڻ ٻولھائڻ ۽ خيالن جي ڏي وٺ ڪرڻ جو هر حق حاصل هوندو، ٿي سگهي ٿو ته پوءِ هو ڪا بغاوت وغيره ڪرائي سگهن ٿا.

اهوئي سبب هئو جو برطانوي حڪومت هنن جي سياسي حيثيت کي تسليم ڪرڻ کان انڪار ڪري ڇڏيو. ۽ آئرش ريپبلڪ آرميءَ جي قيدين کي قيدي مڃڻ کان ته انڪار ڪيو پر انسان مڃڻ کان به!!

برطانوي حڪومت ڪافي ڪوشش ڪئي ته آءِ آر آي طرفان ڪامياب ٿيل هي واحد ميمبر بوبي سينڊس به برطانوي پارليامينٽ جو در نه ٿي. متان حڪومت جا وڪا پٽرا ڪري. جڏهن بڪ هٽال دوران بوبي سينڊس کي چيو ويو ته هو استعفيٰ پيش ڪري، تڏهن بوبي سينڊس ورائيو ته، ”مان ايندڙ ٻي ٽي هفتا زندهه آهيان. مان پنهنجي زندگيءَ ۾ پنهنجي حق تان هٿ نه ڪٽندس. مان پٽن هفتن لاءِ استعفيٰ نه ڏيندس، ٿي سگهي ٿو منهنجو موت به اوهان کي استعفيٰ نه ڏئي. منهنجو جيون يا موت پنهنجي حق تان ڪڏهن به هٿ نه ڪٽندا.“

اها هڪ واضع حقيقت آهي ۽ دنيا جي تاريخ شاهد آهي ته جدوجهد جي ابتدا ۾، هر قومپرست تحريڪ جي اڳواڻن کي دهشت پسند، غنڊو ۽ ڏوهي ڪري پيش ڪيو ويندو آهي پر جڏهن به دنيا جي ڪنهن ڪنڊ ۾ اها ساڳي قوم تاريخ جي صفحن تي فتح جو نشان ٺاهي ظاهر ٿيندي آهي ته پوءِ ان کي وطن پرست ۽ محب وطن سڏيو ويندو آهي. اهو تاريخ جو سانحو آهي، چوٽه جڏهن زمبابوي (روڊيشيا) جي آزاديءَ لاءِ وڙهندڙ رابرٽ موگابي ۽ جوشوا انڪومو جي گوريلا فوج دشمن تي حملا ڪندي غلاميءَ خلاف احتجاج ڪيو، تڏهن کين چاپا مار، غدار، دهشت پسند ۽ غنڊو ڪوٺيو ويو، پر جڏهن آزاديءَ وارو مرحلو سر تي اچي ڪڙڪيو جتي آزاديءَ ڏيڻ کان سواءِ ڪو چارو نه رهيو، تڏهن انهن ئي دهشت پسندن، غنڊن، غدارن کي الزام مڙهندڙن ئي زمبابوي جي حڪمرانيءَ جون واڳون ڏنيون.

آئرلينڊ جو مسئلو:

1800ع جي يونين ايڪٽ تحت آئرلينڊ کي برطانوي راڄ جي تحت برطانوي حڪومت جو هڪ حصو قرار ڏنو ويو هئو. ۽ ان ايڪٽ تحت برطانيه کي آئرلينڊ ۾ مڪمل عمل دخل حاصل ٿي ويو هئو. اڳتي هلندي 1920ع هڪ نئين ايڪٽ ذريعي برطانوي سامراج جي بالادستي کي برقرار رکندي اتر ۽ ڏکڻ آئرلينڊ ۾ برطانوي حڪومت پنهنجي حامي ماڻهن تي مشتمل هڪ هٿ نوڪي گڏيل حڪومت قائم ڪئي. جڏهن ته ڏکڻ آئرلينڊ ۾ ان بالادستي ۽ ڏاڍائيءَ خلاف شروعات کان وٺي ئي برطانيه جي سامراجي حڪومت کي سخت منهن ڏسڻو پيو هئو. اهڙي ريت 1920ع جي ايڪٽ هيٺ برطانوي حڪومت آئرلينڊ ۾ نيم خودمختيار سياسي ادارن جي پيڙهه رکي هئي. اتر آئرلينڊ ته ان

فيصلي کي بي وسي ۽ هيٺائيءَ سان قبول ڪري ورتو پر ڏکڻ آئرلينڊ ان ڍانچي کي قبول ڪرڻ کان مڪمل نابري واري ۽ انڪار ڪندي پنهنجي مڪمل قومي آزاديءَ جو مطالبو ڪيو. اڳتي هلي ان ايڪٽ ۾ وڌيڪ ترميم ڪري اتر آئرلينڊ جي غلاميءَ وارن پنجوڙن کي وڌيڪ سوڙهو ڪندي، برطانوي حڪومت اتر آئرلينڊ ۾ پنهنجي بالادستي کي برقرار رکيو. پر 1931ع ۾ ڏکڻ آئرلينڊ کي 26 ڪائونٽين (ضلعن) تي مشتمل هڪ آزاد ۽ خودمختيار آئرش رياست قائم ڪئي ويئي. جنهن ڪري 1948ع ۾ آئرلينڊ جو هي حصو (ڏکڻ آئرلينڊ) جمهوريه آئرش جي نالي سان دولت مشترڪه کان ٻاهر رهي ڪري هڪ مڪمل آزاد ۽ خودمختيار جمهوريه بڻجي ويو. جڏهن ته گڏيل آئرلينڊ لاءِ اهو هڪ سانحو هئو. ۽ برطانوي سامراجي حڪومت جي چالبازي جنهن ۾ هو مڪمل طور ڪامياب ٿيا.

اتر آئرلينڊ جي ڪل آبادي پندرهن لکن تي مشتمل آهي. جنهن مان ڏهه لک، لڳ ڀڳ اسڪاٽش يا انگريز نسل تي مشتمل آهن، جن کي مختلف هنڌن تان لڏائي اتر آئرلينڊ ۾ آباد ڪري اتان جي اصل رهاڪن کي ٿورائيءَ ۾ آڻڻ جي سازش سٽي وئي، ۽ انهن پناهگيرن جون وفاداريون ۽ همدرديون هميشه کان وٺي برطانوي راڄ (حڪومت) سان رهيون آهن. انهن مان به اڪثريت پروٽسٽنٽ آهن جڏهن ته 500000 آئرش اقليتي مذهبي عقيدتي جي لحاظ کان رومن ڪئٿولڪ آهن. جيڪي سڀ جا سڀ ريپبلڪن ازم ۾ يقين رکن ٿا. ٻه سؤ ورهن کان وٺي آئرش قوم برطانوي سامراج جي خونخوار ۽ وحشي قانون جي پيرن هيٺان لتاڙجي رهي آهي. فوجي قوت ۽ ڏاڍ ذريعي سندن قومي آزاديءَ کي ختم ڪري پنهنجي ڪالوني بڻائي ڇڏيو آهي ۽ برطانوي سامراج پنهنجي ماضي واري نوآبادياتي پاليسي تحت آئرلينڊ ۾ ڌرتي واسين کي ڌڪاري انهن جي جاءِ تي اسڪاٽش نسل جي وڏي اڪثريت کي آباد ڪري آئرش قوم کي ٿورائيءَ ۾ آڻي پنهنجي پراڻي اصول تحت حڪومت ڪري رهيا آهن. يعني ويڙهايو ۽ حڪومت ڪريو-!!

ان نوآبادياتي پاليسي خلاف، احتجاج ڪندي آئرش عوام پنهنجي قومي آزاديءَ جو نعرو هنيو ۽ جڏهن سندن تحريڪ شدت اختيار ڪئي. ان دوران آئرش ريپبلڪن آرمي جو وجود عمل آيو. ۽ 1918ع ۾ آءِ آر اي جو برطانوي پوليس سان پهريون هٿيار بند ٽڪراءُ ٿيو. ۽ پوءِ دؤبڊو عملي جوابن جو سلسلو شروع ٿي ويو. 1929ع ۾ فرقيوارانه فساد شروع ٿيا جن جو سلسلو اڄ سوڌو هلندو پيو اچي. انهن فسادن ۽ هنگامن جو اصل ڳڙهه لنڊن ڊيري ۽ بلفاسٽ وارا علائقا هئا، ۽ وسيع تر فساد بلفاسٽ جي ڪيٿولڪ علائقن ۾ ٿيو. انهن ڦڏن فسادن جي نتيجي ۾ اتر آئرلينڊ جي سياست ۾ لاقانونيت چڙواڳي ۽ پڇ ڊاهه واريون ڪاروايون هڪ لازمي جز ۽ غالب عنصر جي حيثيت اختيار ڪري ويون. جنهن

جي نتيجي ۾ آئرلينڊ جي ٻنهي حصن (اتر ۽ ڏکڻ آئرلينڊ) ۾ آءِ آر اي (آئرش ريپبلڪ آرمي) کي دهشت پسند قرار ڏئي ان تي پابندي عائد ڪئي وئي.

آئرش ريپبلڪ آرمي آئرلينڊ جي واحد تنظيم آهي، جيڪا اتي جي نئين ٽي ۽ نوجوانن جي نظرياتي توڙي ذهني طور اڳواڻ ۽ پسندیده تنظيم آهي. ڇو ته اتان جي نوجوانن کي اهو احساس آهي ته غلام قوم ۽ غلام ملڪ لاءِ آزاديءَ کان سواءِ ڪو چارو ئي ناهي. تنهن ڪري جيڪا تنظيم قوم ۽ ديس لاءِ سوچڻ سان گڏوگڏ، ڪجهه عملي ميدان ۾ به سرگرم هوندي آهي ته شعور يافتہ ماڻهو هميشه ان تنظيم جي طاقت، جذبو وڌائڻ لاءِ ان جي هر ممڪن مدد ڪندا آهن ۽ اهو جذبو قوم جي هر فرد ۾ موجود هوندو آهي. آءِ آر اي جا ڪيترائي ڪارڪن اڄ به برطانوي جيلن ۾ قيدي آهن. جڏهن ته 1972ع کان 1976ع تائين هن تنظيم جي قيدي ڪارڪنن کي جيل ۾ سياسي قيديءَ جي حيثيت ڏني ويندي هئي. پر 1976ع کان پوءِ آءِ آر اي جي مڙني ڪارڪنن کي جيل ۾ اخلاقي ڏوهيءَ جي حيثيت ڏني، انهن جي عمل کي روڪڻ ۽ جذبي کي ٽٽو ڪرڻ لاءِ انهن سان غير اخلاقي برتاءُ ڪيو ۽ جيل جون سڀئي سهولتون ڪسي ورتيون. ۽ آخرڪار بوبي سينڊس کان اڳ 1976ع ۾ جيل ۾ ان جدوجهد جو آغاز ڪيو ويو، جڏهن فرنيڪ اسٽينج نالي آءِ آر اي جي هڪ قيدي ڪارڪن انگلينڊ جي واک فيلڊ جيل ۾ 62 ڏينهن جي بڪ هڙتال ڪندي مري ويو. پر برطانوي سامراج کي انساني زندگيءَ کان وڌيڪ پنهنجي مفادن جي زندگي پياري هئي، تنهنڪري سامراج جي وجود تي جونءِ به نه چڙي، ۽ اڳتي هلي جڏهن بوبي سينڊس جي اڳواڻيءَ ۾ آءِ آر اي منظم ٿي ڪري سخت گير جدوجهد شروع ڪئي ته حڪومت انهن جي گرفتار ٿيل قيدين تي سختي شروع ڪئي. جنهن جي نتيجي ۾ بوبي سينڊس 1 مارچ 1981ع واري ڏينهن کان مرڻ گهڙيءَ تائين بڪ هڙتال جو اعلان ڪندي چيو ته ”برطانوي سامراجي فوجون آئرلينڊ جي ڌرتي کي آزاد ڪن، ۽ اسان کي سياسي حق ملڻ کپن. جنهن مان مک مطالبو هي هئو ته اسان کي برطانوي جيلن ۾ سياسي قيديءَ جي حيثيت ۾ تسليم ڪيو وڃي.“ پر برطانوي راڄ جي نقلي راڻي ۽ پهرين ۽ آخري ضدي عورت وزيراعظم مسز ٿيچر چيو ”ڪو مرڻ چاهي ٿو ته مري وڃي، ان لاءِ مان چاڻي ڪري سگهان پر مان ۽ منهنجي حڪومت آءِ آر اي جي ڪنهن به ڪارڪن کي سياسي حيثيت سان تسليم نه ڪندي.“ ۽ آخرڪار بوبي سينڊس 66 ڏينهن جي بڪ هڙتال بعد 5 مئي 1981ع تي بنان ڪاٺ پيئڻ جي مري ويو. جڏهن آخري ڏينهن ۾ سرڪاري ماڻهو ماني ۽ فروت جو جوس کڻي سندس آڏو رکندا هئا، تڏهن بوبي سينڊس چوندو هئو ته ”منهنجي زندگيءَ جو مقصد آزادي آهي، ماني کائي جيئڻ نه،

مان چاهيان ٿو ته جيڪا ماني منهنجي آڏو رکي ٿي وڃي اها منهنجي قوم جي ڌٽريل ۽ بکين ماڻهن آڏو رکي وڃي ته بهتر ٿيندو.

بوبي سيندس پنهنجي حقيقي ۽ هميشه واري زندگيءَ ڏانهن ويندي، بک هڙتالي قيديءَ جي حيثيت سان پنهنجي غلام قوم ۽ دنيا جي ٻين غلام قومن ڏانهن ”قيديءَ جي ڊائري“ جي روپ ۾ هڪ پيغام ڇڏي ويو آهي. اها ڊائري، بک هڙتال واري عرصي جي پهرين سترهن ڏينهن جي آهي. جيڪا پني جي اڻهوند جي ڪري، ٽوائلٽ (ڪاڪوس) ۾ استعمال ٿيندڙ پني تي لکي وئي آهي ۽ جيڪا لکي هو پاڻ وٽ سانڍيندو ويندو هئو. ان ڊائريءَ جا ڪجهه ورق هيٺين ريت آهي.

بوبي جي ڊائري ۽ شاعري

*پهريون ڏينهن : (1 مارچ 1981ع) دوستن ۽ ڪٽنب جي ماڻهن وٽان گهڻائي ئي خط پهتا آهن. مون انهن منجهان رڳو هڪڙو پڙهيو آهي جيڪو امڙ موڪليو آهي ۽ مون کي ضرورت به ان جي هئي، هوءَ پنهنجي ويڙهه واري جذبي تي قائم آهي مان هاڻي خاموش آهيان.

*ٽيون ڏينهن : فادر ٽونر (جیل جو عملدار، جنهن تي بوبي سيندس کي شڪ هو ته اڳ ۾ هڪ شخص جي بک هڙتال ختم ڪرائڻ ۾ سندس هٿ هئو.) هو آيو ۽ مون تي نفسياتي اثر وجهڻ لڳو ۽ چيائين ته جيڪڏهن مان غلط آهيان ته پوءِ افسوس اٿم، پر مان محسوس ٿو ڪريان ته هو پاڻ غلطيءَ تي آهي. تنهنڪري مون اڄ رات هنجي هر ڪا ڳالهه رد ڪري ڇڏي، مان سمجهان ٿو ته هو به سمجهي ويو.

*پنجون ڏينهن : ”ويلفيئر“ اطلاع موڪليو آهي ته منهنجو والد بيمار ٿي پيو آهي ۽ کيس اسپتال نيو ويو آهي هن جو چوڻ آهي ته پنهنجي آڪهه سان ملڻ لاءِ خاص اجازت وٺڻ لاءِ منت ميٽ ڪريان. بابي جي بيماريءَ جو ٻڌي اڻ تڻ ٿي اٿم، پر وري هن جي اسپتال مان گهر موٽي اچڻ جو ٻڌي آٿت ٿيو اٿم. ڪجهه به ٿئي ڪائي ڳالهه ڪونهي مان بک هڙتال جاري رکندس، مقصد آڏو ڪنهن به وڏي مسئلي کي رڪاوٽ بڻجڻ نه ڏيندس.

پارليامينٽ ۾ مون ”آٽڪنس“ جو بيان پڙهيو آهي (اترئين آئرلينڊ لاءِ پرڏيهي وزير جنهن قيدين واري تنازعي متعلق سرڪاري موقف کي ورجايو). ان تي مون ڳڻتي ڪانهي

ذهني طرح اهڙين ڳالهين لاءِ مان اڳ ئي تيار هئس، مون کي خبر آهي، ۽ انهن طرفان وڌيڪ خراب ڪرڻ جي توقع آهي.

”هر وقت جيڪو کاڌو منهنجي اڳيان رکيو آهي ان جي موجودگيءَ کي مان نظر انداز ڪري سگهان ٿو، پر منهنجي ته خواهش آهي ته اهي زردا پلاءِ مڪڻ مانيون ۽ ماکيون کڻي اچي ڇڏيان.“

”ان سان مون کي ڪوبه نقصان نه ٿو رسي، ڇاڪاڻ ته مان چڱيءَ ريت سوچيان ٿو ته انساني خوراڪ ماڻهوءَ کي هميشه لاءِ حيات نه ٿي رکي سگهي ۽ مان جڏهن پاڻ ۾ پيهي حقيقت بابت سوچيان ٿو ته اهو احساس ٿو ٿير ته ”حق تي هئڻ ٿورن ڏينهن جي جياپي کان گهڻو اتم آهي.“

*مارچ جون جون هوائون ڏاڍيون ڪاوڙيل آهن ۽ مون کي ياد ڏياري رهيون آهن ته سومر ڏينهن مان 27 سالن جي ڄمار جو ٿي ويندس“

*ڇهون ڏينهن : مان سوچيندو رهيو آهيان ته ڪجهه ماڻهو، شايد گهڻا ماڻهو مون تي گهڻا الزام ٿا مڙهين ته مان مان بڪ هڙتال ڪئي آهي، پر مون گهڻي ڪوشش ڪئي ڪئي آهي ته معاملي کي ان حد تائين نه پهچائي هاڻو باقي پيش پوڻو ڪونهيم.

*”مان جهڙپ هڻندڙ پڪيءَ کي پنهنجي مٿان گذرندي ٻڌي سگهان ٿو. هڪڙي اڪيلي ڪال ڪوٺڙي جهڙي اڪيلي ويڙهاندا، پر منهنجا دوستو، هن رستي تي چڱيءَ طرح قدم کپائي سگهجي ٿو.

*ستون ڏينهن: ”اڄ برسات پئي پر مون کي ٿڌ ڪونه ٿي لڳي، منهنجا جذبا چڱا پلا آهن مان اڃان تائين ڪجهه سگريٽ پيان پيو.“

*نائون ڏينهن: اڄ منهنجو ڄمڻ ڏينهن آهي ۽ ٻارڙا منهنجي ڄمڻ ڏينهن تي خوشيون پيا ڪن. ٿورڙو ڳائڻ ۽ جهومن ٿا، هنن جي چوڻ تي مان ٿوري همت ڪري در تائين وڃان ٿو.

*ڏهون ڏينهن : اخبارن مون بابت لکيو آهي ته مان پريشان ٿيندو پيو وڃان ته، جيڪڏهن هو ان بڪ هڙتال کي شڪست ڏئي نه سگهيا ته پوءِ پنهنجي ڪپڙن پهرڻ جو حق ڏئي ڇڏيندا.

ان سان ڪو مسئلو نه نبرندو. منهنجو خيال آهي ته هو ڪنهن به حالت ۾ قيدين کي سياسي حيثيت ماڻيندي نه ڏسندا، نه ئي ان جهڙين حالتن گهارڻ جي اجازت ڏيندا.

منهنجي ڪال ڪوٽڙي صاف ڪونهي پر برداشت ڪرڻ جهڙي آهي ۽ برداشت ڪري سگهجي ٿي پاڻي به لاڳيتو سخت ٿڌو آهي ۽ مان ٿڌ يا زڪام جو جوڪم نه ڪٽندس.“

*سترهون ڏينهن: اڄ سينٽ پيٽرڪ جو ڏينهن آهي. مان به (ان ڏينهن تي) ماڻهن سان هوندو هئس ۽ وار ٺهراڻي ننڍا ڪرائيندو هئس جيڪي ڏاڍا سٺا ۽ خوبصورت لڳندا هئا. مان ان پادريءَ کي به ڪونه سڃاڻان، جيڪو عبادت ڪرائيندو هئو. عبادت کان موٽڻ کان پوءِ کاڌو ملندو هو. هاڻي به هنن مون کي کاڌي جي پليٽ ڏيڻ جي ڪوشش ڪئي ۽ منهنجي وات جي اڳيان جهليائون ۽ پوءِ رکي هليا ويا. پر مان پنهنجي راه تي هوس جنهن تان هٽڻ مون لاءِ هميشه جو موت آهي جيڪو مان نه قبوليندس، ۽ ان راه تي هلڻ هميشه جي زندگي آهي. جنهن لاءِ مان جدوجهد پيو ڪريان.

اڄ مان بڪ هٽال بابت سوچڻ لڳس ماڻهو جسم لاءِ گهڻو ڳالهائيندا آهن پر ان تي ڀروسو ڪونه هوندو اٿن. مان سمجهان ٿو ته هيءَ به هڪڙي قسم جي ويڙه ضرور آهي.

پهرين ڳالهه ته هيءَ آهي ته جسم کاڌي جي ڪوت کي قبول نه ٿو ڪري ۽ کاڌي لاءِ هجندو رهي ٿو. جسم ان جي موت ۾ ڪافي پختگيءَ سان وڙهي ٿو پر ڏينهن جي ختم ٿيڻ سان هرڪا شيءِ پنهنجي ويچار ڏانهن موٽي ٿي. ۽ اهو آهي ذهن، ذهن ڏاڍو اهم آهي.

هو مون کي پيچي پروڙي نه سگهندا، ڇاڪاڻ ته منهنجي دل ۾ آئرش قوم جي آزادي ۽ آزاديءَ جي خواهش موجود آهي. ۽ اهي هئا سندن جيل واري ڊائريءَ جا آخري لفظ. لڳاتار بڪ سان وڙهندي بوبي سينڊس 66 ڏينهن تائين کاڌي کان سواءِ 5 مئي 1981ع تي گذاري ويو.

بوبي سينڊس جي شاعري

- ٻڌو آهي ته.....!!
- اسين جديد مهذب دور ۾ جيءُ رهيا آهيون.
- اڻاسي جي تهذيب يافته ۽ ترقي يافته دور ۾،
- پر نظرن جي مار تائين ڏور ڏسان ٿو،
- ته مون کي نظر نه ٿيون اچن،
- جديد دور جا جديد اذيت گاهه ۽ قاهي گات،
- ۽ دوکي فريب جون مندون ۽ موسمون.....!!

• هن جديد دور ۾ ننڍرا مڪڙين جهڙا ٻارڙا،
 سڌڪي سڌڪي روئي مري ٿا وڃن،
 بڪ وگهي مانيءَ جي اميد ۾،
 بڪن ۾ مرندڙ انهن ٻارن لاءِ،
 ڪير آهي جيڪو ڳوڙها ڳاڙي،
 ۽ دنيا وارن جي ستل ضمير کي جاڳائي،
 ڪير آهي، جيڪو آواز اٿارڻ جي همت ڪري ۽ ٻرندڙ رات ۾،
 نپام بمن ۾ سڙيل اگهاڙيون نينگريون،
 رڙيون واکا ڪندي ڊوڙي رهيون آهن،
 زندگيءَ جي پناهه گاهن ڏي، موت جي ڊپ کان!!

• جڏهن قاتل خوني ۽ وحشي آمر،
 ڪرسيءَ سان چنبڙيا پيا هوندا آهن،
 تڏهن مان ڏسندو آهيان ته جنگ جي ميدان ۾،
 ننڍڙا معصوم ٻارڙا ويڙهه ۾ مرندڙ،
 پنهنجي ماءُ پيءُ جي لاشن کي چنبڙيا پيا روئندا آهن،
 يا وري پنهنجي والدين جون ماس پٽيل هڏيون،
 پيا پوريندا دفن ڪندا آهن،
 ۽ موت جي ٻات اونداهيءَ رات ۾، ڳجهي پوليس وارا،
 اگهاڙين ۽ ننگين عورتن کي بجليءَ جي ڪرسي،
 تي ويهاري انهن جون زندگيون نيوڙي ڇڏيندا آهن،

• گندي ناليءَ ۾ پيل ڪاري آفريڪيءَ جو لاش،
 زندگيءَ کان مرحوم،
 ۽ جتي ڪارو تيل وهندو هو،
 اتي گهٽيون ڳاڙهيون نظر اچي رهيون آهن،
 تيل بجاءِ مظلوم ماڻهن جو رت وهيو آ شايد.....!!
 ۽ هي اهو آهي،
 جيڪو پيدا ٿيو جيئن لاءِ،

ديس جي زندگيءَ لاءِ،
جيئنڌو رهيو غلاميءَ ۾،
۽ آخر مري ويو آزاديءَ کان بنان_!!

- ۽ اڄ رات.....!!
جڏهن حاڪم، دانشور، جوتشي ۽ ملڪن جا سربراهه،
پنهجن چهرن مٿان مظلوم ماڻهن جي رت جا چندا سجائي،
پنهجي منهن تي بدبوءِ دار خوشي،
۽ سڙيل مرڪ سجائي بيٺا آهن،
تڏهن ڪنهن قيد مان، تنها قيديءَ جي للڪار،
مئل بادشاهن جي گنبد ۾ گونجندي،
هڪ سهڻو ۽ روشن سج،
ڌرتيءَ جي ڇاتيءَ مان نڪري نروار ٿيندو،
نئين روشنيءَ سان، نئين شان سان،
آزاديءَ جو سج،
انقلاب جو سج-

پڻبلو نرودا

پڻبلو نرودا، چليءَ جهڙي غريب ترين ملڪ جي ڏاکڻي حصي جي هڪ شهر تموڪو ۾ پيدا ٿيو. هو ريلوي مزدور جي گهر ۾ 22 جولاءِ 1904ع تي پيدا ٿيو. سندس نالو ”رڪارڊو نيڦتالي ريز“ رکيو ويو، نرودا جو ننڍپڻ، جوپن ۽ جواني خوبصورت ۽ سونهن جي گود ۾ گذريو. چليءَ جي ڏاکڻن ٻيلن ۾، جتي قدرتي حسن، سونهن ۽ سچائيءَ جا ساگر چوليون ڏيندا رهندا هئا، جتي فطرت جي مشاهدي سندس ڪچڙي ذهن تي اڻ مت نقش ڇڏيا ۽ چتر چتيا، ورهن گذرڻ تائين سندن شاعري ۾ ماضيءَ جي يادن جا عڪس صاف ۽ چٽا نظر آيا. ماڻس هڪ اسڪول ۾ ماستريائي هئي، جيڪا نرودا کي تن ورهن جي ڄمار ۾ سلهه وگهي اڪيلو ڇڏي وئي، جوانيءَ جا آثار سندس چهر تي نمايان ٿي مس ٿيڻ لڳا هئا جو سندس پيءُ به هڪ ريلوي حادثي ۾ گذاري ويو، سورنهن سالن جي عمر ڏاڍي پرڪشش ۽ عاشق مزاج عمر ٿيندي آهي. ان عمر ۾ ماڻهو يا ته ڪنهن کي پنهنجو ڪرڻ چاهيندو آهي يا ته ڪنهن جو ٿي وڃڻ چاهيندو آهي. ۽ زندگيءَ جي ان سورنهن ڏاڪي تان ڪرڻ جي صورت ۾ يا پار ٿيڻ جي صورت ۾ هر چوڪري يا چوڪريءَ لاءِ زندگيءَ جا اڻ مندائتا امتحان شروع ٿي ويندا آهن، زندگيءَ جي ان استيج تي هر ماڻهوءَ جي چڪ جي قوت پرڄي ويندي آهي. استيج جي ان ڏاڪي تي هو ”ٽيچرس ٽريننگ ڪاليج“ ۾ داخل ٿيو جتان فرينچ ٻوليءَ ۾ سند (Certificate) مليس، نهايت ئي سنجيدو ۽ مانيٽو نرودا، انهن ڏينهن ۾ شاعري ڪرڻ شروع ڪئي هئي. ها هر ماڻهو زندگيءَ جي پهرين امتحان ۾ ناڪاميءَ کان پوءِ ئي شاعر بڻبو آهي، پاڻ ئي لکيائين.

’غريبن جي اولاد جي لاءِ زندگي ڏاڍي ڪنن هئي، پر اهو دور مون لاءِ هڪ غريب جي حيثيت ۾ به ڏاڍو ولولہ انگيز هيو. ان دور ۾ ئي شاعري ڪرڻ شروع ڪئي هئم، مطالعو به ڏاڍو ڪندو هوس ۽ ان ئي دور ۾ دل به ڦرائي وينس.’

پڻبلو نرودا، جديد مارڪسي فلسفي جو بهترين ڄاڻو ۽ پارکو هئو. پر ان هوندي به هو هڪ وڏو قومپرست هو، اسپيني زبان (چليءَ جي قومي زبان) جو سڀ کان پهريون شاعر آهي جو ڏکڻ آمريڪا ۽ اسپين جي ادبي دنيا جي اپ تي پوري اڌ صديءَ تائين سچ جيان روشن رهيو، ڪو به ٻيو شاعر ان عظمت کي گهٽائي نه سگهيو. شروع کان آخر تائين هو بين الاقوامي شخصيت جو مالڪ رهيو. اڻويهن ورهين جي ڄمار ۾ شاگرديءَ

واري دور ۾ روس جي اشتراڪي انقلاب جي ڪاميابيءَ کانپوءِ، اڻويهين صديءَ جي مشهور چيڪو سلاويڪي ڪهاڻيڪار جين نرودا (Jan Naruda) متاثر ٿي پنهنجو نانءُ نرودا رکيائين. پئبلو سان مراد اهي ”حسين ۽ خوبصورت“!

پئبلو نرودا کي ڪيترائي انعام مليا، 1905ع ۾ سندس بهترين شاعريءَ جي ڪري ”بين الاقوامي امن انعام“ International Peace Prize مليو، ان سان گڏوگڏ ان ئي سال کيس ”لينن ۽ اسٽالن امن انعام“ Lenin and Stalin Peace Prize مليو، 1965ع ۾ آڪسفورڊ يونيورسٽي طرفان ادب ۾ ڊاڪٽوريٽ جي ڊگري ”Doctor of Literature“ سان نوازيو ويو. جيتوڻيڪ هو مارڪس جي جديد سائنسي فلسفي جو پرچارڪ هئو، تنهن هوندي به هن چليءَ جي معيشت ۾ جڏهن ڌارين جي دخل اندازي کي محسوس ڪيو، تڏهن هن جي وجود اندر وينل قومپرستي جاڳي اٿي. هن چيو ڪنهن به ڌارئي ۽ ولايتي کي اسان جي ڌرتيءَ کي لٽڻ ۽ ڦرڻ جو حق نٿو پهچي، جڏهن هن محسوس ڪيو ته چليءَ جو مزدور بڪ ٿو مري ۽ ٻاهريون ڌاريو مزدور عياشي ٿو ڪري تڏهن هن محسوس ڪيو ته قومون ڦرلٽ به ڪنديون آهن.

23- سالن جي عمر ۾ هو هڪ شاعر جي حيثيت سان مشهور ٿي ويو، سندس همت افزائيءَ لاءِ کيس سفارتي نمائندو (Consular) جو عهدو ڏنو ويو، ۽ ان بعد چليءَ جي سرڪار پڻ کيس سفارتي نمائندو بڻائي برما موڪلي ڇڏيو، جتي ميڊرڊ ۾ چليءَ جي قونصل جنرل جي حيثيت سان رهيو. 1924ع ۾ کيس اسپين موڪليو ويو جتي ”فيڊريڪو گارشيا لورڪا“ ۽ ”هرنڊيز“ ۽ ٻين اسپيني شاعرن سان سندس ڄاڻ سڄاڻ ۽ دوستي ٿي. 1936ع ۾ جنرل فرانڪو جي فوج خلاف اسپين ۾ گهرو لڙائيءَ جي ڪري لورڪا ۽ هرنڊيز ۽ ٻيا ڪيترائي سندس دوست مارجي ويا. هن کان سٺو نه ٿيو. سفارتي نمائندي جي حيثيت سان پنهنجي ملڪ کي، اسپين جي جمهوريت پسندن جي حمايتي هڻڻ جو اعلان ڪيائين. ان جو نهايت شديد ردعمل ٿيو. ان وقت جي چليءَ جي حڪومت کيس ان عهدي تان هٽائي واپس گهرايو. پئبلو کي ان ڳالهه جو ذرو به خيال نه ٿيو. هو پنهنجي ملڪ ويڃڻ بدران پيرس ڏانهن روانو ٿي ويو. جتي هن اسپين جي بي گهر ٿيل سياسي پناهگيرن ۽ جمهوريت پرستن جي آمد ۽ نگراني جو انتظام ڪيو. ۽ ان دؤر ۾ هن اسپين جو گهرو لڙائي تي هڪ نظر ”اسپين منهنجي دل آهي“ Spain is my heart لکي.

1942ع ۾ ٻي مهاڀاري لڙائيءَ دوران جڏهن هٽلر جي فوجن اسٽالن گراڊ جي شهرين کي گهيري ۾ آڻي انهن جو قتل عام ڪيو ٿي ويو، ان وقت پئبلو نرودا ميڪسيڪو ۾ هو ۽ هڪ سفارتي عيوضي جي حيثيت سان رهيل هو، تڏهن به هن سفارتي آڏابن کي انسانيت

۽ انساني همدردي کان مٿاهون نه سمجھائين. جتي به ڪنهن انسان تي ظلم ٿيو، هن هڪ حساس شاعر جي حيثيت ۾ ان ظلم کي ننڍيو. انسانيت جي معاملن ۾ هن ظلم ۽ انصاف مان ڪنهن به هڪ لفظ جي چونڊ پئي ڪئي، ۽ ظلم جي پيٽ ۾ هن هر مظلوم سان انصاف پئي چاهيو ۽ ڪيو. ميڪسيڪو ۾ پڻ استالن گراڊ ڏانهن منسوب ٿيل پنهنجو نظر جيڪو هٿلر ۽ نازي ازم جي خلاف هڪ طويل نظم هئو، اهو چيائي ميڪسيڪو جي ديوارن تي چنٽايو. نظم جو ڪجهه حصو هيئن آهي.

”اي استالن گراڊ.....!!“

اسان تنهنجي ديوارن تائين نه ٿا پهچي سگهون.
اسان تو وٽ نه ٿا اچي سگهون، اسان تمام پري آهيون.
اي شعلن سان روشن شهر.....!!
تون اوستائين پنهنجو بچاءُ ڪر جيستائين اسان تو وٽ پهچي سگهون،
۽ اسان طوفان ۾ گهيري لاندڙ (آمريڪا جا اصل رهاڪو)،
تنهنجي ديوارن کي انهن سپوتن ۽ سورهن جي چمين سان چهي سگهون،
جي تو وٽ اچڻ جي خواهش ۽ اميد وچان تڙپي رهيون آهن“

پيبلو 1974ع ۾ چليءَ جي سينيٽ جو رڪن مقرر ٿيو، 1948ع ۾ چليءَ جي ڪاٻي ڌر جو صدر گونزاليز وڊيلا (Gonzalez Videla) چونڊن ۾ کٽڻ کان پوءِ جڏهن پنهنجي نظريي تان ڦري ويو تڏهن پيبلو انهيءَ جي حڪومت جي خلاف آواز اٿاريو، جنهنڪري حڪومت کيس ملڪ دشمن قرار ڏيئي، کيس هٿ ڪرڻ لاءِ انعام جو اعلان ڪيو.

نروڊا نه صرف شاعر جي حيثيت سان پر هڪ حق پرست ويڙهاڪ جي حيثيت سان پنهنجي قوم جي حقن لاءِ وڙهندو رهيو. جيستائين جيئرو هئو، سامراج خلاف وڙهندو رهيو، ۽ سامراج کان لاطيني آمريڪا جي آزاديءَ لاءِ مسلسل جنگ ڪندو رهيو. چليءَ ۾ ورهين تائين جمهوريت ۽ آمريت وچ ۾ جنگ هلندي رهي پر نروڊا هڪ سپاهيءَ جيان پنهنجي ديس ۽ قوم خاطر ان جنگي محاذ تي پنهنجي عوام جي ڌر رهيو. هو عملي طور ان خيال جو حامي هئو ته ”سياست انسان جو مقدر آهي، سياست کان انڪار ۽ پاڇ جي دعويٰ پڻ هڪ قسم جي بزدلانه ۽ هيٺائپ واري سياست آهي.“

پيبلو نروڊا، انتهائي گهٽ نثر تخليق ڪيو، سڄي زندگي هن پنهنجي خيالن ۽ سوچن کي نظم جي روپ ۾ عام ماڻهو جي ڏکڻ ۽ سورن سان ڳنڍيندو رهيو.

ايتريقدر جو نروڊا اڪرن ۽ لفظن جو جادوگر ڪونجڻ لڳو.

چليءَ جي رهاڪن کي چوڌاري سندس لفظ ۽ جملا متحرڪ ۽ چرندڙ ڀرندڙ محسوس ٿيا. ائين پئي محسوس ٿيندو هئو جڻ سندس گيتن کي زبان مليل آهي ۽ اهي گهڻي ۽ گهڻي ڳالهائيندا ٿا رهن، هن شاعريءَ ۾ روايتن کان بغاوت ڪئي. ۽ روايتي شاعريءَ کان تمام اڳڀرو نڪري ويو. ماريو پراز چيو ”نرودا جي شاعري، شام جي وقت لهندڙ سج جي ڳاڙهاڻ ڏانهن مائل پس منظر ۾، دف جي تال تي رقص ڪندڙ انقلاب جي ديويءَ جو سرمدي نغمو آهي.“ اسپيني شاعر، نائڪ نويس ۽ عظيم قلم کار فيڊريڪو گارشيا لورڪا هڪ ڀيري پئبلو جو ذڪر ڪندي چيو ”هن شاعر کي فلسفي کان وڌيڪ موت سان انس آهي، عقل ۽ فهم جي بدران موت کي ويجهو ٿو وڃي ۽ رت جي راند کيس مس کان وڌيڪ پسند آهي.“

پئبلو نرودا پاڻ به هڪ ڀيري پيرس ۾ تقرير ڪندي پنهنجي فن ۽ قلم کي قوم وارن سان ڳنڍڻ جو درس ڏنو. هن محسوس ڪرايو ته جنهن قلم کار جي قلم جو واسطو غلام ۽ مظلوم سان ناهي، جنهن قلم کار جي قلم جي مس جو ناتو آزاديءَ سان وڙهندڙ جوڌي جي رت ۽ پورهيت جي پگهر سان ناهي اهي قلم کار ۽ قلم بي زبان آهن، لاوارث آهن اجايا آهن. هن تقرير ڪندي چيو ”جو ڪجهه انسانن جي بهتريءَ لاءِ لکي سگهجي ٿو اهو مان لکان ٿو، مان اهو ئي لکان ٿو جيڪو ڪجهه ڏسان ۽ محسوس ڪريان ٿو، ۽ شاعريءَ جي ايجاد کان مون کي خدا پناهه ڏيندو.“ عجيب اتفاق هي آهي ته نرودا زندگيءَ جو شاعر هو پر سندس شاعريءَ جو سڀ کان وڏو موضوع موت هئو.

نرودا ڪڏهن به پنهنجي سياست ۽ ساهت (شاعري) وچ ۾ ڪنهن ٽين شيءِ کي ديوار بڻجڻ نه ڏنو. سندس شخصيت ۽ وجود خود سياست ۽ شاعري وچ ۾ هڪ فولادي ديوار بڻيل هو. جنهن جي هڪ طرف سياست هئي ته ٻئي طرف شاعري. 1970ع ۾، جڏهن نرودا چليءَ جي ڪميونسٽ پارٽيءَ جي تڪي تي صدارتي اميدوار جي حيثيت هڪ عام جلبي ۾ تقرير ڪندي هن چيو هو ته :

”مون پنهنجي زندگيءَ جي لاءِ ڪڏهن به ان مسئلي تي ناهي سوچيو، ته مان پنهنجي جيون کي سياست ۽ شاعريءَ جي جڙتو ۽ هٿرادو خانن ۾ ورهائي ڇڏيان، مان چليءَ جو ڄاڻو ۽ اتي جو ئي رهاڪو آهيان، چليءَ جو هڪ اهڙو پٽ، جنهن کي پنهنجي قومي وجود جي بدنصيبين ۽ ڏڪاين ۽ دشوارين جي ڄاڻ رهي آهي، جنهن قوم جي هر ڏڪ، ۽ سک ۾ انهن پاڻيوارِي ڪئي آهي، ان جو ساٿ ڏنو آهي، مان هنن لاءِ اڻ ڄاڻ ۽ اجنبِي ناهيان، مان انهن منجهان ئي آهيان، مان قوم جو هڪ جز آهيان، منهنجو واسطو به چليءَ جي هڪ پورهيت گهراڻي سان آهي، ۽ مان ڪڏهن به حاڪم ٿولي جو ٻانهن ٻيلي

ناهيان رهيو، ۽ نه ئي اقتدار جو بڪيو رهيو آهيان، مون پنهنجو نظريو پنهنجو مستقبل ۽ پنهنجو عمل ساعريءَ ذريعي عام ماڻهوءَ تائين پهچايو آهي، چليءَ جي ماڻهن جي طرفداري ۽ خدمت کي مون هميشه پنهنجو پيشو ۽ فرض ڄاتو آهي، مون انهن جا ئي گيت ڳاتا آهن ۽ انهن جي حفاظت لاءِ ئي زندهه آهيان.“

1970ع ۾ صدارتي اميدوار جي حيثيت سان هڪ خوبصورت صحافي چوڪريءَ ريتا گيوبرٽ، پئبلو نرودا کان سندس سياسي ۽ ادبي نظرين جي بنياد تي هڪ اهم انٽرويو ورتو. جڏهن هن نرودا کان پڇيو ته جيڪڏهن اوهان کي صدارت جي عهدي يا نوبل انعام مان هڪ جي چونڊ ڪرڻي پوي ته اوهان ڪنهن جي چونڊ ڪندا.

نرودا چيو ”مسئلو اهڙين غير حقيقي شين جي چونڊ جو ناهي“ يعني هن ساھت (شاعريءَ) آڏو صدارت ۽ ڪنهن نوبل انعام کي غير حقيقي ڪوئي ادب جي حقيقت کي اهم تسليم ڪيو. جڏهن نوجوان چوڪري ”ريتا گيوبرٽ“ بيهر ڪانئس پڇيو ته ”پلا فرض ڪريو ته جنهن ميز تي اوهان ويٺل هجو ان ميز تي هڪ طرف صدارت جو عهدو رکيو وڃي ۽ ٻئي طرف نوبل انعام ته...؟؟“ نرودا نهه پهه ورائيو ”مان ان ميز تان اٿي ڪنهن ٻي ميز تي وڃي ويهندس.“ ۽ پوءِ آخر چليءَ جي مقبول ۽ مڃيل صدر ”ڊاڪٽر سلويڊار آئيندي“ جي حق ۾ صدارتي اميدواري تان هٿ ڪڍي ويو. جيڪي ڳالهيون اهو ظاهر ٿيون ڪن ته پئبلو نرودا پنهنجي ذات ۽ شاعريءَ کي انهن مڙني شين کان عظيم، مهان ۽ مٿاهون ٿي سمجهيو. هن آڏو لوپ لالچ ۽ خوشامد جي ڪابه اهميت ۽ حيثيت ڪانه هئي. هن جي شخصيت ۽ اڏولتا ڪنهن به لالچ آڏو جهڪڻ واري نه هئي.

اسان جي سنڌي اديبن ۾ جيڪو وڏو ننڍائي ۽ پاڻ پڏائڻ وارو جيڪو رجحان آهي، اهڙو ساڳئي قسم وارو لاڙو چليءَ ۾ پڻ هئو. جڏهن نرودا جي ذات کي ذات آڏو بين اديبن جون تخليقون ۽ ذات ڪنهن به مقابلي واري حيثيت ۾ نه اچي سگهيون تڏهن، اتي جي اديبن نرودا تي مختلف قسم جا الزام هڻڻ شروع ڪيا، ڇو ته انهن نرودا کان اڳ لکڻ شروع ڪيو هو، پر پوءِ هن جي پيٽ ۾ غير اهم ۽ اجايو. تڏهن اديب چوڻ لڳا ته ”ڏسو...ڏسو هو (پئبلو) ڪيئن زندگي گهاري ٿو، سمنڊ جي ڪناري تي هن جو گهر آهي، ۽ هو اونچا شراب پئي ٿو.“

جڏهن 12 سيپٽمبر 1973ع تي چليءَ جي عوامي حڪومت، ڪاٻي ڌر جي نمائنده دنيا جي پهرين جمهوري طريقي سان چوٽي مارڪسي حڪومت جي صدر 65 ساله ڊاڪٽر سلويڊار آئيندي جي حڪومت جو تختو اونڌو ڪيو. جنهن جي حق ۾ خود پئبلو نرودا صدارت جي عهدي تان هٿ ڪنيو هو. آئيندي فوجي ٽولي آڏو پيش پوڻ بجاءِ ۽ چليءَ جي

ننڍڙي فوجي ثورائي (اقليت) آڏو جهڪڻ بجاءِ زندگيءَ جو نذرانو ڏنو، ۽ ثابت ڪيو ته جنهن جو ڪنڌ قوم آڏو جهڪي، ٿو ان جو ڪنڌ ڪنهن فوجي آڏو نه ٿو جهڪي سگهي، جنهن جو ڪنڌ ڪنهن مظلوم آڏو جهڪي ٿو، ان جو ڪنڌ ڪڏهن به ڪنهن ظالم آڏو نه جهڪندو. ڇو ته سجدو صرف هڪ ڀيرو ڪنهن هڪ ئي قوت کي ڪبو آهي. مرندي وقت سندس اهي لفظ هئا ته ”مان قوم جي غدارن سان ڪڏهن به سوڊيبازي يا ٺاهه ڪري نه ٿو سگهان.“ ۽ آئيندي جي موت پئبلو نرودا کي ايترو ته ڏک پهچايو، جو هو ڏکائيل رهڻ لڳو. پر پئبلو نرودا جو موت پڻ هڪ وحشيانه خوني حملي ۾ ٿيو، 24 سيپٽمبر 1973ع تي هيءَ خبر آئي ته ”اسپيني زبان (چليءَ جي قومي زبان) ۽ دنيا جو عظيم شاعر پئبلو نرودا سرطان وگهي مري ويو.“ اها ته هئي سرڪاري خبر... پر حقيقت ان جي ابتڙ هئي ان خبر بعد جڏهن ماڻهو سندس گهر پهچڻ لڳا، تڏهن سندس لاش ڊٽل ۽ تباھ ٿيل گهر جي ويرانِي ۾ پيل هو. سندس لاش جي چوڌاري ڪئبن ۽ درين جا ڀڳل شيشا، قاتل تصويرن، ڪتاب، پنا ۽ آڳاٽي زماني جا ٿانو، چوڌاري وڪريل پيا هئا، محسوس ائين پئي ٿيو ته سندس گهر مٿان ڪنهن دستي بم سان حملو ڪيو آهي، ڇو ته سندس گهر ۾ سمهڻ واري ڪمري جي حالت ان گجهه کي اگهاڙو ڪري ڇڏيو ته ”نرودا پنهنجي موت نه بلڪ دستي بم جي استعمال ۾ مئو آهي.“ ۽ صدر آئيندي کان پوءِ فوجي حڪومت جو هي ٻيو سياسي قتل هو، ڇو ته فوجي جنٽا سمجهي پئي ته پئبلو نرودا صدر آئيندي جو گهاتو دوست ۽ ڪاٻي ڌر جو مڃيل اڳواڻ هئو جيڪو مستقبل ۾ سندن حڪومت لاءِ هاجيڪار ٿي سگهيو ٿي.

پئبلو نرودا جي شاعري

اڄ 24 سيپٽمبر آهي، يعني پئبلو نرودا جي ڏهين ورسي، مون کي پڪ آهي ته چليءَ ۾ اڄ سندس ورسي شايد شان نموني عقيدت سان ملهائجي رهي هوندي، ڇو ته نرودا اڪيلو ناهي. مان هتي ويهي سندس تي هي مضمون لکي، کيس عقيدت جا گل پيش ڪري رهيو آهيان، جيئن مان به نرودا جي مظلوم پوئرن سان ڪلهو ڪلهي سان ملائي سندن ڏک ۾ شامل ٿي سگهان، ڇو ته نرودا چليءَ جي سورھ ماڻهن جي رت ۽ پورهيت

ماڻهن جي پگهر کي هڪ هنڌ گڏ ڪري شاعري تخليق ڪئي، هو چليءَ جي قوم جي زبان ۽ دل جو ڌڙڪو هو. سندس پوري زندگي مظلوم ۽ غلام ماڻهن ۽ قومن جي حق ۾، ظالمن سان وڙهندي گذري، ۽ دنيا ۾ اڄ به ڪيتريون قومون غلام ۽ ماڻهو مظلوم آهن. ”تيسٽائين پئبلو نرودا زندهه رهندو، جيستائين هن مظلوم ڌرتيءَ جي چاتيءَ مٿان غلامي ۽ ظلم جو تصور موجود آهي.“

خوشين جي ورهاست

مان پنهنجي جيون جا هڙئي ڏک درد،
هن حياتيءَ لاءِ ڇڏيون ٿو وڃان،
پر مان هيئنر پنهنجي ماضيءَ جي پيڙائن دڪن ۽ دردن کي وساري چڪو آهيان،
۽ هيئنر مون کي اها به ڄاڻ ناهي، ته مون انهن کي ڪٿي وڃايو،
جيڪڏهن مون انهن کي جهنگل ۾ ڏٺو،
ته اهي انگورن جي وڻ تي چڙهندڙ انگوري جانور جيان پسنديون،
جيڪي ان جي پنن سان گڏ مٿي اڀرندي آهن،
۽ اتي وڃي ختم ٿيندا، جتي تون ختم ٿيندين،
تنهنجي ڪنڊ ۾ يا هوائن جي ڪنڊ ۾،
جيڪڏهن اهي ٻيهر نه اڀرندي،
ته توکي ٻيءَ بهار جي روپ ۾،
ٻيهر اچڻو پوندو!!

پاڇا ۽ سينا

اسان سڀئي هڪ ئي ماءُ (ڌرتيءَ) جا ڄاوا آهيون،
ساڳيو ئي حال انگورن جي پوک جو آهي،
ٻه انگور جا داڻا.....يعني،
گاڙهي رنگ جو ۽ اڇي رنگ جو،
زندگيءَ جو سڄو حسن ۽ سڄي خوبصورتِي،

اهو ئي ڳاڙهو رنگ ۽ اچو رنگ آهي،
 جيڪو ظاهر آهي، اهو به چٽو ناهي،
 هر شيءِ ڌرتي ۽ مٽي به ناهي،
 پاڇا ۽ سينا سڀ منهنجي ملڪيت آهن،
 Explanation ”سمجھائي نظر ۾ پئبلو نرودا لکيو“
 ”تون پڇندينء.....!!“ گلاب جي ڳاڙهن گلن جون قطارون ڪٿي آهن،
 ماورائيت، ”Metaphysics“ ڳاڙهن گلن جي پنڪڙين ۾ ڪٿي لڪل آهي،
 ڪٿي آهي، اها برسات جو ڪن ڪن ۾ لفظن ۽ پکين کي هڪ هڪ ڪري ٻاهر
 ڪيندي رهي آهي.

مان ٿو توکي پنهنجي جيون ڪهاڻي ٻڌايان،
 انهن منهنجي گهر کي گلن جو گهر چيو هئو،
 ۽ برابر ”جيرانيس“ ”Geraniums“ گل ٿريا بيٺا آهن،
 منهنجو گهر گلن جو پناهه گاهه هئو،
 جن ۾ ڪلنڊر ٻارڙا ۽ ڊڪنڊر (پاليل) ڪتا هئا،
 مراقشي، فوجي دستا، ۽ هوائي جهاز وٺي،
 موت جا سوداگر آيا،
 انهن قاتلن سان گڏ اتي پادري به هئا،
 جي کين آشيرواد ڏيڻ آيا هئا،
 ۽ رستي تي ٻارڙن جو رت ائين وهڻ لڳو،
 جيئن هميشه کان وهندو آيو آهي.“

(مرڻ کان اڳ پئبلو نرودا سامراجين جي ڏاڍي ۽ ظلم خلاف نفرت جو اظهار
 پنهنجي آخري نظر ۾ ڪيو، جيڪو هن پنهنجي موت کان ڪجهه ڏينهن اڳ لکيو)

”اڄوڪي سيپٽمبر 73ع جي تلخ ڏينهن ۾.
 تاريخ جي سڀني خونخوار ۽ وحشي مروئن گڏجي،
 اسان جي قومي جهنڊي کي ڌرتيءَ مٿان ڪيرائي وڌو آهي،
 تو کيترو بي ڏوهي انسانن جو رت وهايو آهي،

تون جو پنهنجي جاگيردار مالڪن جي ٽڪرن تي پلجي ٿلهو متارو ٿيو آهين،
 تون اهو فورو لٽيرو ۽ ڌاڙيل آهين، جنهنجو آخري نڪاڻو شيطاني دوزخ آهي،
 تون هزارين پيرا فاحشه جي جسم جيان خريديو ۽ وڪيو ويو آهين،
 تو کي نيويارڪ جي وحشي بگهڙن پنهنجن جو قاتل بڻائي مڪو آهي،
 توهان جا هٿ، پنهنجي ئي ديش واسين جي رت ۾ ٻڌل آهن،
 ٽڪرن جا بڪيئو..... ۽ هوا جا عصمت فروش سوداگر.....!!
 بي رحم قاتل ڪاسائيو.....!!
 بي اصول ظالمن جي ٽولي جا ساٿاريو،
 توهان جي جيون جو مقصد،
 بي ڏوهي ماڻهن کي اذيتون ۽ بڪ ڏئي مارڻ کان سواءِ ٻيو ڪجهه به ناهي!!

تنهنجو چهرو

تنهنجا نيٺ اتر کان اتر ڏانهن،
 ڪنهن بهار جي مند ۾ ٽڙندڙ مڪڙي، جيان ٽڙن ٿا،
 تنهنجي بي بها مرڪ، تنهنجي ئي لبن جي اپ مٿان،
 ڪنهن ويڳاڻي ۽ تنهنجا چند جيان اڀري ٿي پوي،
 تنهنجا آهستي آهستي سان ڪنيل قدم، مشڪل سان نظر اچن ٿا،
 ۽ سج.....!! تنهنجي ڪاريهر جهڙن ڪارن زلفن مٿان،
 اڀرڻ کي خوشيءَ جي انتها سمجهي ٿو،
 تنهنجو خوبصورت ۽ جسم.....!!
 سخت پر خوبصورت پٿر سان بڻيل آهي،
 جيئن منهنجو.....!!

ٻارڙي جو غسل

هن ڌرتيءَ مٿان قديم ۽ آڳاٽي محبت،
 ٻارڙن جي جسمن کي وهنجاري سهنجاري،

سيند ڪيندي، ڦٽي ڏيندي،
 محبت هن جي پيرن ۽ گوڏن کي سڌو ڪندي،
 غير متحرڪ وجود ۾ تحرڪ پيدا ڪندي،
 صابڻ ۽ پاڻي هن جي جسم جو مير ڌوئي ٿو،
 ۽ هڪ معصوم ٻارڙي جو جسم،
 ماڪ پئل مڪڙيءَ جيان مهڪي ٿو،
 ۽ ٻارڙو مامتا جي هوائن ۾ ساھ کڻڻ لاءِ مٿي اٿي ٿو اوھ.....!!
 ڪيڏي پيار ۽ پاڻوھ ۾ شديد نگھداري هيٺ پلجي ٿو،
 نديرو ۽ خوبصورت معصوم ٻار،
 خوبصورت نظرن جو فريب،
 ۽ بي جان جدوجهد.....!!

مقدس محبت

بارش منهنجي پئل ڪنهن مقدس قبر جيان،
 پنهنجي جهوني ۽ پراڻي ڌرتيءَ جي مٿيءَ ۽،
 ڪنهن ڌارئي وحشي ۽ قاتل جي ڪوس گهر ۾،
 ڌرتيءَ جي دلير ۽ سورھ جوڏن جي وهندڙ رت سان ڳوهيل مٿيءَ مان،
 تنهنجو منهنجو چهرو ۽ جسم بڻيو آهي،
 ان قتل عام ۾ مري ويندڙ زندگي،
 اڄ به آزاديءَ جا گيت اڀري ٿي،
 پر تون، او منهنجي پياري.....!!
 تون جهنگل منجه منهنجي لڪل خوشبوءِ جا سڀئي خزان،
 کڻي واپس آئي آھين.....!!
 ۽ تو جتان جتان منزل ڏانهن وڌندي،
 ڪو پيچرو ۽ گس ناهيو آهي،
 اهو ڪنهن پل صراط کان گهٽ ناهي،
 ڌرتيءَ خاطر وڙهندڙ جوڏي کي،

انعام ۾ مليل اپ ڌار تلوار جي ڌار جيان چمڪندڙ،
تو پنهنجي بي پناه محبت ۽ پيار،
منهنجي وجود ئي قبضو ڪيو آهي ۽ هيئن،
مان تنهنجي محبت ۽ پيار جي نظرن ۾،
نظر بند ۽ قيدي آهيان.

هوچي منهن

ويتنام جو، عظيم انقلابي اڳواڻ، غلام ملڪن جي آزادي چاهيندڙ آزاديءَ جو هيرو، سامراجيت جي موت جو پيغام آڻيندڙ رهبر ”هوچي منهن“ 19 مئي 1890ع تي ويتنام جي صوبي ”نگي اين“ جي ضلعي ”نام ڊام“ جي ڳوٺ ”ڪم لي اين“ ۾ پيدا ٿيو. سندس پيءُ ”نيون سنه“ ماسٽر هو، پر تاريخ ۽ ادب ۾ ڊاڪٽريٽ ڪيل هئس. هوچي منهن جي والد سندس اصل نالو ”نگوين ٿيٽ ٿانه“ رکيو پر انقلابي جدوجهد دوران هوچي منهن پندرهن پيرا پنهنجو نالو بدلائي آزادي واري منزل کي ويجهو آندو ۽ سندس آخري هٿرادو نالو ”هوچي منهن“ هئو، جنهن نالي سان اڄ دنيا کيس عظيم انقلابي ۽ آزادي پسند استاد جي حيثيت سان ڄاڻي سڃاڻي ٿي.

هوچي منهن غلاميءَ جي گهيري ۾ اڪيون ڪوليون، بات اونداهيءَ ۾ روشنيءَ جو ڪرڻو بڻجي پيدا ٿيو. سندس ڄمڻ وقت سڄو ويتنام، ڌارين فرانسيسي پرمارن جي ڪالوني بڻيل هو، سڄي ويتنامي قوم، ڌارين ڦورن ۽ لٿيرن جي غلام بڻيل هئي. چوڌاري ظلم جي ڪاري رات جي پهري ۽ گهيري ۾ مظلومن جون آهون ۽ دانهون گهٽجي ۽ بوسائجي مري ختم ٿي ويون، پر ڪوبه اهڙو حساس ماڻهو ڏيهه ۾ ڪونه هو، جو انهن مظلومن جون آهون ۽ دانهون ٻڌي انهن جي چڪيل چاڪن ۽ زخمن جي مرهم پئي ڪري. 1911ع ۾ هوچي منهن ابتدائي تعليم دوران اهو درد ۽ ظلم محسوس ڪيو ۽ پڙهائيءَ کي ڇڏي، پنهنجي قوم جي آزادي ۽ چوٽڪاري لاءِ پاڻ پتوڙڻ جو پڪو پهه ڪيو، ۽ پنهنجو پاڻ سان اهو وچن ڪيو ته ”مرڻ گهڙيءَ تائين قوم جي آزاديءَ لاءِ جيئندو رهندو، آزاديءَ وارين راهن تي هلندي ڪڏهن به اڳتي وڌيل قدم پنتي نه هٽائيندو، پلي ان جي بدلي ۾ کيس پنهنجي جان قربان ڪرڻي چونه پوي“ ان قومي ڦرلٽ، پرماريت ۽ ظلم کي محسوس ڪندي تعليم اڌ ۾ ڇڏي سائينگان جي هڪ مدرسي ۾ ملازمت ڪيائين، جتان جلد ئي هڪ فرانسيسي جهاز ۾ ”ڪين بوا“ جي حيثيت سان فرانس پهتو. اتي پهچندي ئي ملازمت ڇڏي ڏنائين ۽ مختلف موضوعن تي مطالعي کي جنبي ويو، جيئن پنهنجي قومي آزاديءَ لاءِ ڪا راهه تلاش ڪري سگهي.

هوچي منهن ان آتم ڏيهه بدري ”جلاوطني“ دوران يورپ، آمريڪا ۽ ٻين ملڪن ۾ پڻ ويو. ۽ هن ڌارين ڦورن ۽ لتيرن حاڪمن جي ذهني، سياسي، نفسياتي عمل تي ڪوجنا ڪري، آزاديءَ لاءِ ڪا واٽ ڳولي لهڻ لاءِ پاڻ ارپي ڇڏيو. ۽ ان قومي چوٽڪاري واري عمل ۾ اڪيلي سر پاڻ پتوڙيو ۽ ڪشالا ڪڍيا، قومي آزاديءَ لاءِ پنهنجو پاڻ مٿان ظلم ۽ جبر جيترو هوچي منهن ڪيو، شايد دنيا ۾ ڪنهن به ٻئي اڳواڻ ايترو نه پوڳيو. چوٽه هوچي منهن جو هڪ ئي وقت ٻن طاقتن سان تڪر هئو، هڪ ڌارين جي ڦورو طاقت سان ۽ ٻيو ان ڦر ۾ ساٿ ڏيندڙ پنهنجي قوم جو ٽولو، پر سندس آزاديءَ واري سياسي حڪمت عمليءَ ۾ ڪٿي به اهڙو وزن دار مثال ڪونه ٿو ملي، جتي هڪ ئي وقت ٻنهي طاقتن سان تڪر جو تصور ملندو هجي. هوچي منهن ان معاملي ۾ سياڻپ ۽ ڏاهپ جو سهار ورتو.

جلاوطني دوران پيٽ جو دوزخ ڀرڻ لاءِ هوچي منهن ذاتي طور ڪڏهن رستا بهاريا، ڪڏهن هوٽل تي بيرو بڻجي هوٽلن جا ٿانو ڏوتا، فرانس جي ڪيترن ئي مزدور تحريڪن جو ميمبر بڻجي ڪم ڪيو، پر هن ڏٺو ۽ محسوس ڪيو ته اهي ويٽنام جي آزاديءَ سان ايترا سچا ناهن جيترو پنهنجن ننڍڙن ننڍڙن مفادن سان سچا هئا. هو فرانس جي سوشلسٽ پارٽيءَ جو ميمبر به بڻجي رهيو، صرف ان لاءِ ته هو ڏسي ته ڦورو ۽ لتيرن وٽ آزاديءَ جو تصور ڪهڙو آهي، هو فرانس جي مزدورن جي هر جلسي ۾ موجود رهندو هئو. صرف ان ڪري ته هو انهن ڌارين کي ويٽنام مٿان ڪرندڙ ظلم جي پهڙن جو احساس ڏياري ۽ ان مقصد خاطر هوچي منهن فرانس ۾ ٿيندڙ هر جلسي ۾ تقرير دوران ويٽنام تي ٿيندڙ فرانسيسي ڦرلٽ ظلم ۽ ڏاڍ سان گڏ سرمائيدارانه نظام واري استحصال کي موضوع بنائي ماڻهن کي ظلم، ڏاڍ ۽ غلاميءَ خلاف جدوجهد لاءِ پڙڪائيندو هئو، ۽ آزاديءَ سان جيئڻ ۽ آزاديءَ سان مرڻ واري حق جي ڳالهه ڪندو هئو. فرانس ۾ هن پنهنجو هٿرادو نالو ”نيون آئي ڪوڪ“ رکيو هئو.

هوچي منهن پيرس ۾ ئي هو جو 1917ع ۾ لينن جي اڳواڻيءَ ۾ روسي عوام جي سيلاب ۽ ٻوڏ جي ڪري زار شاهي جي وجود هيٺان اقتدار جو تختو نڪري ويو، ۽ ان انقلاب ئي هوچي منهن کي حقيقي آزاديءَ جي تصور سان متعارف ڪرايو، ۽ ان انقلاب ئي ويٽنام جي آزاديءَ واري تصور کي انقلابي نظريي سان هٿيار بند ڪري دشمنن جي منهن مقابل ڪيو. 1931ع ۾ هوچي منهن ماسڪو پهتو، جتي هارين جي بين الاقوامي ڪانگريس ۾ شريڪ ٿيو، ۽ ان جي انتظامي ڪميٽيءَ جو رڪن چونڊيو ويو. اتي رهي هن انقلاب جو ويجهڙائيءَ کان مطالعو ڪيو ۽ اتر جي مشهور سرڪاري اخبار ”پراودا“ ۾ پڻ ڪيئي مضمون لکيائين. ان مضمونن ۾ اتي رهي انقلابي نظرياتي سوچ ۽ ويچارن سان مسلح ٿي

ويتنام اندر هڪ انقلابي تنظيم بنائڻ جو پڪو پهه ڪيائين ۽ پنهنجي ملڪ اندر ويهي فرانسيسي دشمنن خلاف آزاديءَ جي جنگ وڙهڻ لاءِ ذهني طور پاڻ کي تيار ڪيائين. ان کان ست سال اڳ يعني 1924ع ۾ ”لي ٿوي“ جي جڙتو نالي سان چين جي شهر ”ڪينتن“ پهتو. هي شهر ويتنام جي سرحد سان مليل هئو. ٽي سال هت گهارڻ کان پوءِ جڏهن ”چيانگ ڪائي شيڪ“ جي فوجن، انقلابين خلاف ڪاروائي شروع ڪئي ته 1927ع ۾ کيس به چين مان نڪرڻو پيو، چوٽه چين جي ڪائي شيڪ جي اوچتي انقلاب دشمن، فوجي ڪاروائي جي ڪري نه صرف چينين کي وحشي ۽ غير انساني انتقامي ڪارواين جو شڪار ٿيڻو پيو، پر ويتنامي ڪميونسٽن کي به نشانو بڻايو ويو. هوچي منهن، چين کان روس ويو، جتان پوءِ بيلجيم، سئزرلينڊ ۽ اٽليءَ مان ٿيندو ٿايلينڊ پهتو. فرانسيسي اختياريءَ وارا هوچي منهن کي لاڳيتو ڳوليندا رهيا، پر ڪامياب نه ٿيا، ۽ 1929ع ۾ سندس غير حاضريءَ جي هوندي به چائنا ۾ انقلابي تحريڪ ۾ حصو وٺڻ جي ڏوهه ۾ کيس موت (قاسيءَ) جي سزا ٻڌائي وئي.

جڏهن هوچي منهن، ويتنام جي آزاديءَ لاءِ ڌارين قوتن سان وڙهندڙ تنظيم، ”هند چيني ڪميونسٽ پارٽي“ ”ويتنام ڪميونسٽ پارٽي“ ”هند چيني ڪميونسٽ فيڊريشن“ وچ ۾ ڏقيڙ ۽ اختلاف جي خبر ٻڌي، تڏهن ”هانگ ڪانگ“ پهچي، 3 فيبروري 1930ع تي تنهي پارٽين جو گڏيل اجلاس ڪوٺائي، پنهنجي سياسي سوچ تدبير ۽ ذهني صلاحيتن ذريعي تنهي تنظيم جو سياسي نبيرو ڪري هڪ انقلابي پارٽي قائم ڪئي جنهن جو نالو ”ويتنام ڪميونسٽ پارٽي“ رکيو. پارٽيءَ جو آئين ۽ منشور هوچي منهن خود جوڙيو هئو. هوچي منهن هانگ ڪانگ ۾ ئي موجود هو جو ”نهي تنه“ جي هارين فرانسيسي جابرن جي جبر ڏاڍو ۽ ڏهڪاءُ کان تنگ ٿي، انهن خلاف منهن توڙ تحريڪ شروع ڪئي. هارين سڄي سرڪاري ملڪيت کي تباهه ڪري ڇڏيو، مگر ان تحريڪ هارين ۽ مزدورن کي نئون پيچرو ٻڌايو ۽ بنهي قوتن گڏجي انقلاب جو رستو ڳولي ڪڍيو. 1938ع کان 1940ع دوران هوچي منهن ويتنامي ماڻهن کي منظم ڪري مسلح جدوجهد لاءِ تيار ڪيو.

8 فيبروري 1941ع تي تقريبن 30 سالن بعد ”ڪين بوا“ جي حيثيت سان ملڪ مان ڀڄي ويندڙ ٻار هوچي منهن جي نالي سان ويتنامي انقلاب جي اڳواڻ ۽ رهبر جي حيثيت سان واپس وطن موٽيو. هن چين ۽ ويتنام وچ ۾ ”ڪوئوبانگ“ صوبي جي ”پاڪنو“ پهڙين وچ ۾ ٺهيل هڪ غار کي پنهنجي انقلابي مسلح جدوجهد جو مرڪز ۽ هيڊڪواٽر بڻايو، جلد ئي پارٽيءَ جي مرڪزي ڪميٽيءَ جو اجلاس سڏايو ۽ جلد ئي آزاديءَ واري

جدوجهد ڪندڙ پارٽيءَ ”ويت منھ“ قائم ڪئي، ڪميونسٽ پارٽي جي علحده حيثيت کي پڻ قائم رکيو، ۽ انهن ڏينهن ۾ ئي هوچي منھ ”ڊڪلپ“ جي نالي سان هڪ پارٽي اخبار ڪڍي.

پارٽيءَ جي مرڪزي ڪميٽي طرفان مسلح انقلاب جو فيصلو ٿيندي ئي هن قوم کي هڪ پيغام ڏيندي چيو ته ”مجاهدو آزاديءَ جو وقت ويجهو آهي اچو ته اسان گڏجي، متحد ٿي پنهنجي وجود جي ويري ”دشمن“ کي پنهنجي ڌرتي تان ڌڪي ٻاهر ڪڍون.“ انهن ڏهاڙن ۾ ئي فوجي دستن جو قيام ۽ گوريلا جنگ جي تياري ۽ تربيت شروع ٿي وئي.

آگسٽ 1942ع ۾ چين ۾ رهندڙ ويتنامين کي متحد ۽ منظم ڪرڻ لاءِ هوچي منھ چين پهتو، هتي پهچڻ شرط چيانگ ڪائي شيڪ جي پوليس ان کي گرفتار ڪري ورتو، گرفتاريءَ کان پوءِ هڪ سال تائين جيل ۾ رهيو. قيد دوران هن کي ارڙهن جيلن ۾ منتقل ڪيو ويو. هتي هن تي ظلم، تشدد ۽ ڏاڍ ڪيو ويو، هن کي ذهني عذاب ڏيڻ سان گڏ، نه مناسب خوراڪ ڏني وئي ۽ نه ئي مناسب ڪپڙا وغيره. ذهني عذابن ۽ اذيتن جي ڪري هو جوانيءَ ۾ ئي پوڙهو محسوس ٿيڻ لڳو، سندس وار سفيد ٿي ويا، ڏند ڀڄي پيا، پر هن جي آزاديءَ واري جذبي ۾ گهٽتائي نه آئي، هن جيل اندر پنهنجي ذهني پيڙائڻ کي گهٽائڻ خاطر شاعري شروع ڪئي ۽ شاعري ذريعي پنهنجي ٻاهرين ساٿين ۽ انقلابي جدوجهد ۾ شامل ڪامريڊن کي گجها ۽ خفيا پيغام پهچائيندو رهيو، اهي نظر اچ به (note Book from Prison) ”جيل جي ڊائري“ جي نالي سان ويتنام ۾ موجود آهن، جيڪا انقلابي راه ۾ روشن ڪرڻ لاءِ مشعل جي حيثيت رکي ٿي. 1943ع ۾ هن کي قيد مان آزادي ملي پر قورو ۽ استحصال قوتن کان سندس قوم کي آزادي نه ملي سگهي. جيل کان نڪرڻ کان بعد هو ”ڪائو بانگ“ پهتو ۽ قوم کي انقلاب لاءِ تيار ڪيو.

مارچ 1945ع ۾ جاپانين، فرانسيسين کي غير مسلح ڪري سڀئي اختيارات پاڻ سنڀالي ورتا، جڏهن ته ٻي ”جنگ عظيم“ يعني 1940ع ۾ ئي جاپاني، طاقت ذريعي ويتنام ۾ داخل ٿي ويا هئا، جاپانين ٻي جنگ عظيم ۾ شڪست کان پوءِ فرانس اتحادين جي مدد سان جن ۾ آمريڪا سڀني کان اڳيان هئو، ڏکڻ ويتنام جي وڏي حصي مٿان قابض ٿي ويا، ۽ طاقت ذريعي سڄي ويتنام تي قبضي لاءِ جنگ جي راه اختيار ڪئي. هوچي منھ امن لاءِ پاڻ پتوڙيندي ڪيترائي ڀيرا امن لاءِ رڙيون ڪيون پر سندس رڙيون ڪنهن نه ٻڌيون. هو فرانسيسي انتظاميه سان امن جي ڳالهين لاءِ پيرس به ويو، پر حڪمران ٽولي سندس پارٽي کي طاقت ذريعي ختم ڪرڻ جي سٺا سٺي. آخرڪار هوچي منھ ٻيهر امن قائم ڪرڻ لاءِ

پنهنجي قوم وٽ آيو، ۽ پنهنجي قوم کي ٻيهر ميدان جنگ ۾ ڪڍي ڪاهي پوڻ لاءِ پڪاريو. هن قوم ڏانهن هڪ پيغام موڪليو.

”آزادي تي ڪا به سوديبازي نه ڪندس، آزادي هر شي کان مٿاهين آهي، اسان مري وينداسين پر غلامي قبول نه ڪنداسين، اسان امن خاطر جنگ ڪرڻ لاءِ تيار آهيون پر آزاديءَ تي سوديبازي ڪرڻ لاءِ هر گز تيار ناهيون.“

”سڀني مرد ۽ عورتون ڪنهن به مذهب سان تعلق رکندڙ هجن. ڪهڙي به علائقي جا هجن، ڪنهن به سياسي نظريي سان تعلق رکندڙ هجن، سڀني کي سامراجين خلاف مڪمل جيت ۽ فتح تائين جنگ قائم ڪرڻي پوندي آخري فتح اسان جي هوندي.“

ان اپيل تي سڄي قوم ميدان جنگ ڪاهي پئي، هر هنڌ، هر گلي هر ڳوٺ محاذ جنگ بڻجي ويو، ۽ دنيا هڪ ڀيرو ٻيهر ڏٺو ته ”آزاديءَ واري جذبي، طاقت کي شڪست ڏني“ جديد اسلحي سان ليس دنيا جي هڪ وڏي طاقت ۽ ان جي تربيت يافتہ فوج، صرف ديسي بندوقن، لٽين، ڏنڊن ۽ چرين آڏو جهڪي پئي، 7 مئي 1954ع تي فرانس جي جنرل باڊي ڪاسٽريءَ آزاديءَ لاءِ وڙهندڙ بي هٿيار جوڏن آڏو هٿيار ڦٽا ڪيا. هٿيار ڦٽا ڪندي فرانس ڏکڻ جي قبائيل حصن جو اقتدار آمريڪا جي پنو ”نگوزين زيئر“ جي حوالي ڪيو.

اڳتي هلي فيبروري 1965ع ۽ اپريل 1965ع ۾ اتر ويتنام مٿان آمريڪا هڪ موتمار حملو ڪري وحشيانه بمباري ڪئي، جيئن هوچي منهن ان حملي جي دٻاءُ ۾ اچي، ويتنامي قوم جي غلاميءَ واري سوال تي آمريڪا سان سودي بازي وارو ٺاهه ڪري، پر هوچي منهن ان سازش جو منهن توڙ جواب ڏيندي چيو ”اسان کي امن سان محبت ضرور آهي پر اسان جنگين جا پاليل آهيون، اسان بمن جي بارش ۾ بانٺڙا پائي وڏا ٿيا آهيون، اسان موت کي هر وڪ تي ساڻ ڪري آزاديءَ لاءِ وڙهيا آهيون، امن جو صرف هڪ ئي رستو آهي ته آمريڪا ويتنام مان نڪري وڃي، چوٽه ويتنام، ويتنامين جو آهي ۽ ويتنامي ئي هن ڌرتيءَ جا وارث آهن، جيڪڏهن آمريڪا اسان جي حقن کي تسليم نه ڪيو ته اسان ڪانئس ميدان جنگ ۾ اهو حق مڃرائينداسين.“ 1967ع تائين آمريڪا طرفان

1700 ملين گولا، ۽ پنجاه هزار تن بمر ويتنام جي ڌرتيءَ ۽ ماڻهن مٿان ڪيرايو، تڏهن به هو آزاديءَ جي سوال سان سچا رهيا، آزاديءَ تي ڪابه سوڊي بازي نه ڪيائون ۽ 1968-69 تائين اٽڪل چوڏهن لک بمر ويتنام مٿان ڪيرايو. پر پوءِ هو به هڪ انچ به پنٿي نه هٿيا.“

آخرڪار هوچي منهن، آمريڪا خلاف آزاديءَ جي جنگ ۾ مصروف هئو ته 79 ورهن جي عمر ۾ هن مٿان بيماريءَ حملو ڪيو. جيڪو انسان آمريڪا جي حملن آڏو پهاتڙ جيان اٿل ۽ اڏول رهيو، اهو عظيم انسان آخرڪار 3 سيپٽمبر تي پنهنجي انقلابي ويتنامي قوم کي آزاديءَ جي جنگ وڙهندي، ميدان جنگ ۾ اڪيلو ڇڏي ويو. هن سڄي ڄمار انتهائي سادگي، سچائيءَ، سنجيدگيءَ سان گذاري، هميشه پيرن ۾ رپڙ جي چيل، خاڪي پتلون ۽ جيڪيٽ هن جو مستقل لباس هئو، سادو کائيندو هئو، فرانس کان آزاديءَ کان بعد هن کي هڪ سرڪاري محل رهائش لاءِ ڏنو ويو جنهن کي سرڪاري تقريبن لاءِ وقف ڪري پاڻ هڪ ننڍڙي سرونٽ ڪواٽر ۾ رهڻ لڳو جنهن ۾ صرف ٻه ڪمرا هئا.

هوچي منهن جو موت ڪنهن عام انسان جو موت نه هئو. هر ان شخص جو موت هئو، جيڪو هڪ قوم جي وجود جي علامت هئي. هڪ انقلاب جي تاريخ هو، سامراجيت جي وجود خلاف هڪ للڪار هئو.

هوچي منهن جي شاعري

هوچي منهن جي هيٺين شاعري 1942ع واري دور ۾ ٿيل آهي جڏهن چين جي ويتنامين کي منظم ڪرڻ لاءِ چين پهتو. سرحد پار ڪندي ڪومنتانگ اختياري وارن هٿان جهلجي پيو، ۽ کيس چيانگ ڪائي شيڪ جي سرڪار مختلف جيلن ۾ رکيو، 14 مهينا جيل ۾ هو. هوچي منهن شاعر هئڻ سان گڏ هڪ سچو انقلابي، نظرياتي سياستڪار، ويتنامي عوامي اڳواڻ ۽ بين الاقوامي اڳواڻ هو. هن پنهنجي شاعري ۾ فولاد پري، گيتن کي گوليون بڻائي دشمنن مٿان وسايو، جنهن هن کي دنيا جي انقلابين شخصيتن ۾ منفرد ۽ عظيم مقام ڏياريو.

هوچي منهن ويڙهاڪ شاعر هئڻ سان گڏ هڪ عظيم آدرشي انسان پڻ هو. جنهن سڄي ڄمار امن سان محبت، جنگ سان نفرت، آزاديءَ سان محبت ۽ غلاميءَ سان نفرت ڪئي. چين جي جيل ۾ شاعريءَ جي روپ ۾ ڊائري هيٺ سنڌيءَ ۾ ڏجي ٿي.

غلاميءَ جي ڏينهن ۾.....

شعر چوڻ، منهنجي عادت ته ڪونهي،
 پر هتي جيل جي چوڊيواري اندر ان کان سواءِ ٻيو، ڪريان به ڇا؟
 غلاميءَ جي هنن ڏينهن ۾، جڏهن منهنجو جسم، باندي ۽ ذهن آزاد آهي،
 مان شاعري ڪندس،
 ۽ ان شاعريءَ کي سر سان ڳائيندس،
 ۽ آزاديءَ جي ڏينهن کي ويجهو، تمام ويجهو آڻيندس.

منهنجو ضمير

گلوري گهٽيءَ ۾ مون کي ذليل ڪيو ويو آهي،
 جيئن منهنجي اڳتي وڌندڙ قدامت کي روڪي سگهجي،
 پنهنجي منزل ۽ مقصد ماڻڻ کان اڳ،
 پر آءُ پنهنجي منزل ۽ مقصد سان سچو آهيان،
 آءُ ايماندار آهيان، منهنجو ضمير صاف آهي،
 پر ڪنهن به حقيقت کان سواءِ، ڪنهن به سچ کان سواءِ،
 مون تي جاسوس هئڻ جو الزام مڙهيو ويو آهي.

آزاد انسان.....!!

جيل جا پراڻا قيدي، نون قيدين جو آڌرڀاءُ پيا ڪن،
 پراڻا باندي نون باندين کي پليڪار ڏئي رهيا آهن،
 آڪاش ۾ پکين جيان آزاد اڏامندڙ اڇا ڪڪر،
 ڪارن ڪڪرن جي وجود ۾ لڪڻ جو سوچي رهيا آهن،
 ڌرتيءَ تي آزاد انسانن جي جڻڻ کي زوريءَ غلام بڻايو پيو وڃي،
 آزاد انسانن کي جيل ۾ ڌوڪيو پيو وڃي.

انسان، انسانَ جو دشمن.....!

مان انسانن کي آزادي ڏيارڻ لاءِ پيرين پيادو،
 جهر جهنگ، گهٽيءَ گهٽيءَ گهميس، جبلن ۾ ويس،
 مون کي خون خوار ۽ وحشي حيوان مليا، شينهن مليا، بگهڙ مليا،
 جيڪي پنهنجي هم جنس جا ويري نه هئا،
 مان به انهن کان پڇي نڪتس،
 پر جڏهن انسان سان ملاقات ٿي،
 ته مون کي نظربند ڪيو ويو..!!
 انسان، انسان جو ويري.....!!

آزاد آسمان

بي بجي ڪوئيءَ جو دروازو کلي ٿو،
 ٻاهر گهمندي تازي هير (هوا) ڪنهن ماڙي سانھ جيان،
 اندر ڪوليءَ ۾ ڌوڪي اچي ٿي،
 هر قيدي پنهنجو ڪنڌ اونچو ڪري اپ ڏي نھاري ٿو،
 آزاد آسمان تي گهمندڙ ڦرندڙ آزاد ملائڪو!
 اوهان کي ڪائي ڄاڻ آهي، ته اوهان جا ساٿي،
 ۽ اوهان جا دوست، هتي بند ڪال ڪوٺرين ۾ سڙي رهيا آهن.

اي ديش واسيو.....!

اي ديس واسيو.....!!
 پنهنجن گهرن ۾، اوهين آرڻ جي فصل لهڻ تي خوشيون ملهائي رهيا آهيو،
 پر اسان قيدي آهيون، محدود ديوارن اندر قيد.....!!
 ۽ توهان جيڪي خوش آهيو،
 قيد ۾ مصيبتن جي پيالن پيئڻ وارن کي به،

ياد ڪندا رهجو.....!!

ذهن فولادي قوت.

سياري جي سردين ۾، سخت ۽ تيز هوا!
وڻن جي تارين ۽ ذهن تي سرديءَ جو خنجر هلائيندي آهي،
سياري جي سردي ۽ سختي کان سواءِ،
بهار جي گرمي ۽ ان جو لطف نه ٿو اچي سگهي.
جيئن ڏکڻ کانسواءِ، سڪن جي سڌ نه ٿي پوي.
مصيبتن مون کي سخت جان بڻائي ڇڏيو آهي،
۽ منهنجي ذهن کي فولاد جهڙو سخت ۽ طاقتور.....!!
بڻائي ڇڏيو آهي.

ستارن جو قافلو

رات ڪاري ٻات آ، پوئين پهر به....
پرھ ڦٽي آ، ڪڪڙ دس ڏئي رهيا آهن،
رات اڃان ختم ناهي ٿي،
چنڊ، ستارن جي قافلي سان گڏجي،
ويران جبلن آڏو جهڪي رهيو آهي.
